

عربی شاعری میں اجداد نبی ﷺ کے مناقب کا تحقیقی جائزہ

A research study of Holy prophet ,s forfathers

characterstics in arabic poetry

ڈاکٹر عمرانہ شہزادی

Abstract

By nature pre Islamic Arabs used to preserve the record of their lineage in memories, poetry and prose. Actually it was a divine arrangement to preserve the prestigious padigree of Rasulallah till doams day. In ancient arabic society, poet played a vital role in recording the family tree of holy Prophet due to their moral qualities,spiritul power,excellence and nobality of their characters. By traditino, Arabs poets prererved this source of information in their poetry in the form of "Wasf". Authors of Seerat -ul- Nabawi termed these patterns of poetry as an authentic and reliable source that shed light on the characterstics of the decendents of the Holy Prophet p.b.u.h. this article is a brief selection and analysis of these verses.

Kek words : poetry, Holy prophet, arabs poets ,orfathers.

وزن اور قافیہ کا خیال رکھتے ہوئے بات کو اچھے طریقے سے بیان کرنا شعر کہلاتا ہے۔ شعر کو عموماً شعور کے مترادف سمجھا جاتا ہے اور یہ ایک ایسا علم ہے جس کے ذریعے لطیف جذبات کا مطالعہ کیا جاتا ہے علاوہ ازیں عقل سے وابستہ امور کا ادراک حاصل کرنے کے لیے بھی نفس اس کا محتاج ہے۔ شاعر صاحب شعور اور مالک فہم و ادراک ضرور ہوتا ہے اس کے ذہن میں آنے والے نادر خیالات، ذہنی بالیدگی اور وقت معرفت اسے دوسرے لوگوں سے ممتاز کرتے ہیں۔

عربوں کی شاعری ان کے داخل کی ترجمان ان کے خیالات کی مبلغ اروان کے مشاہدات کے حکایت تھی وہ کھلی آنکھ سے فطرت کا مطالعہ کرتے اور آنکھ جو دیکھتی لب اس کے اظہار کا ذریعہ بن جاتے، ان کا خیال بغیر کسی بناوٹ و تصنع کے لفظوں میں ڈھلتا تھا، اور ان کے اپنے نظریات و معتقدات شعروں کے روپ میں عکس ریز ہوتے۔ خود فریبی انھیں مرغوب نہ تھی نہ دوسروں سے اس کی توقع رکھتے ان کے خیالات ان کے ذاتی اور وارداتی تھے اس لئے ان میں تاثیر اور قوت بے پناہ تھی۔

ڈاکٹر نکلسن لکھتے ہیں:

Their unwritten words flew across the deseret faster than arrows and came home to the hearts and bosoms of all who heard them.(1)

ابن رشیق لکھتے ہیں:

”شاعر کے پیدا ہونے پر دوسرے قبائل تہنیت کا پیغام بھیجتے، کھانے پکائے جاتے، عورتیں جمع ہوتیں مزہر بجاتیں“۔
 کیونکہ وہ قومی و قبائلی مفاخرت و مفادات کا پرچار کرتا، مخالف قبیلے کو خوف زدہ کرتا اور ان کی عزت خاک میں ملا دیتا، آفتاب رسالت کے طلوع ہونے کے ساتھ ہی صحرائے عرب کا ذرہ ذرہ اور گوشہ گوشہ پر نور ہوا تو جہاں عربوں کی زندگی میں انقلاب برپا ہوا وہاں شعراء کے بھی طریق و اطوار بدل گئے۔ بدویانہ زندگی بسر کرنے والے متمدن ہوئے، فخر و مباہات کی جگہ عاجزی و انکساری نے لے لی، نفرت و بیزاری اخوت و محبت میں تبدیل ہو گئی، کفر و الحاد کا راگ الاپنے والے توحید و رسالت کے نغمہ خواں بن گئے، شعراء کے فکرو فن کا انداز یکسر بدل گیا، ان کی شاعری اسلام کی ہمہ گیر تحریک سے وابستہ ہو گئی قبول اسلام کے بعد انہوں نے اپنے جداگانہ انداز میں سیرت کو قلمبند کیا آپ ﷺ کی عظمت و حرمت کی پاسداری کرتے ہوئے کفار کا منہ توڑ جواب دیا۔ شاعران رسول ﷺ نے آنحضرت کی آداؤں کو بیان کرنے کے ساتھ عربوں کی سیاسی، معاشی، معاشرتی زندگی کو بھی تاریخ کا حصہ بنا دیا۔ یعرب بن قحطان جن کو عرب عاربہ کی طرف منسوب کیا جاتا ہے، گمان غالب ہے کہ یہی بزرگ عربی زبان کے بانی ہیں، ان پر فخر کرتے ہوئے حسان بن ثابتؓ نے یہ اشعار کہے:

تعلمتم من منطق ایشیخ یعرب
 و کتم قدیما مالکم غیر عجمۃ
 ایدینا فصرتم معربین ذوی نفر
 کلام و کنتم کالبھائم فی القفر

ترجمہ: تم نے ہمارے بزرگ یعرب بن قحطان سے بات کرنا سیکھی پھر تم فصیح زبان بولنے لگے اور جتھے والے ہو گئے، پہلے تم گونگوں کی طرح بات کرتے تھے اور بیابانوں میں پھرنے والے چوپاؤں کی طرح تھے۔

عرب مستعربہ جو حضرت اسماعیل علیہ السلام کی نسل سے ہیں عدنان کی اولاد ہونے کے سبب عدنانی کہلائے۔ آنحضرت ﷺ کا ظہور بھی انہی لوگوں سے ہوا، قرآن پاک انہی لوگوں کی زبان میں نازل ہوا انہی کی سرزمین عربی زبان و ادب کا گہوارہ بنی انہی کے معاشرتی سانچے میں عربی ادب کی پیشتر روایات ڈھل گئی۔ شعراء نے عربوں کے اخلاق حمیدہ و رذیلہ اور مختلف مذہبی عقائد و رسومات انکی حضری و بدوی طرز زندگی کو تفصیل سے بیان کیا ہے۔ شاعر القحطامی اپنی بدوی زندگی سے محبت کا اظہار اس طرح بیان کرتے ہیں۔

من تلکن الحضارۃ اعجبۃ
 فبائی رجال بادیتہ ترانا

ترجمہ: جو کوئی حضارت پر فریفتہ ہے ہوا کرے، مگر یہ تو بتاتا تو نے ہم صحرا نشینوں کو کیسا پایا۔

سماؤل بن عادیا عربوں کی جنگ جو فطرت کو اس طرح بیان کرتے ہیں:

وما مات منا سیدنا حتف انفہ
 ولا ظل منا حیث کان قتیلہ

ترجمہ: ہمارا کوئی سردار طبعی موت نہیں مرا اور ہمارا کوئی مقتول ایسا نہیں جس کے خون کا بدلہ نہ لیا گیا ہو خواہ وہ جہاں بھی قتل ہوا ہو۔

برائیوں سے بھرپور معاشرے میں رہتے ہوئے بھی ان کی فصاحت و بلاغت، قادر الکلامی، وعدہ کی پاسداری، تحمل و بردباری، آزادی و خود مختاری، بہادری و جفاکشی، وفاداری و امانت داری اور ارادے کی پختگی ضرب المثل بن گئی۔ ان تمام خصائل کو عمرو بن کلثوم، طرفہ بن العبد، لبید بن ربیعہ العامری نے اپنے قصائد میں بہت اعلیٰ پیرائے میں بیان کیا ہے۔ یہی وہ اخلاق تھے جن کی وجہ سے اہل عرب میں سے قریش کو بنی نوع انسان کی قیادت اور رسالت کا بوجھ اٹھانے کے لئے منتخب کیا گیا

خاندان نبوی ﷺ یا اجداد مصطفیٰ ﷺ یہ وہ شجر طیبہ ہے جس کی شاخیں آسمان تک پھیلی ہوئی ہیں اور جڑیں مستحکم ہیں۔ کلام الہی ان کی فضیلت و مدارج کے تذکرے سے لبریز ہے۔۔۔ یہ وہ عالی نسب اور مقدس ہستیاں ہیں جنہوں نے انسانیت کو جینا سکھایا اور آفتاب ہدایت کو غبار خاطر سے محفوظ رکھا۔ انسانیت کے لیے کامل و اکمل ترین گھرانہ سوائے اجداد مصطفیٰ کے اور کوئی نہیں ہو سکتا۔

حضور ﷺ کے مقدس آباء و اجداد کا تفصیلی تذکرہ عدنان کے عظیم المرتبت ذکر سے شروع ہوتا ہے لیکن پس منظر میں آپ کے جد اعلیٰ ابراہیمؑ کا تذکرہ بھی نہایت ضروری ہے جن کے صلب سے عدنان جیسے فرزند عظیم نے جنم لیا اور جو اس ذات پر نور کے جد امجد ہیں جو اس کائنات کی اصل اور اساس ہیں۔

حضرت ابراہیمؑ کا ذکر قرآن کریم میں جس شان و خوبی سے بیان کیا گیا ہے اس کا اندازہ اس بات سے لگایا جاسکتا ہے کہ قرآن کریم کی ۲۵ سورتوں اور ۶۳ آیات میں ان کی زندگی کے مختلف پہلوؤں اور ان کے عظیم القدر کارناموں کو بیان کیا گیا ہے۔ (۱) حضرت ابراہیمؑ کو جد الانبیا کہا جاتا ہے یہ تمام انبیا بنی اسرائیل سے ہیں پھر نبوت بنی اسرائیل سے حضرت اسماعیلؑ کی طرف منتقل ہو جاتی ہے جس میں حضور آتے ہیں جیسا کہ ارشاد الہی ہے:

{ اِنِّیْ جَاعِلُکَ لِلنَّاسِ اِمَامًا } (۲)

میں تجھے تمام بنی نوع انسان کا پیشوا بناؤں گا۔

نبوت کو ان کے گھرانے کے لیے مختص کر دیا۔ ارشاد باری تعالیٰ ہے:

{ وَجَعَلْنَا فِیْ ذُرِّیَّةِ النَّبِیِّ ؕ وَ الْكِتَابِ } (۳)

اور ہم نے اس کی نسل میں نبوت اور کتاب رکھ دی۔

قرآن پاک نے حضرت ابراہیمؑ کی خصوصی اور امتیازی اہمیت ان کے منوس کعبہ، معیار ہدایت، اسوہ حسنہ اور ملت حنیفہ کے داعی اور حضور ﷺ کے مورث اعلیٰ کے اعتبار سے دی ہے جیسا کہ ارشاد ہوتا ہے:

{ قَدْ کَانَ لَکُمْ اَسْوَةٌ حَسَنَةٌ فِیْ اِبْرٰہِیْمَ وَ الَّذِیْنَ مَعَهُ } (۴)

تم لوگوں کے لیے ابراہیمؑ و اس کے ساتھیوں میں ایک اچھا نمونہ ہے۔

عربی شاعری میں اجداد نبی ﷺ کے مناقب کا تحقیقی جائزہ

اللہ تعالیٰ نے ابراہیمؑ کے دین حنیف کی پیروی کا حکم دیا۔

{فَاتَّبِعُوا أُمَّةَ إِبْرَاهِيمَ حَنِيفًا} (۵)

پس تم ابراہیمؑ کے دین حنیف کا اتباع کرو۔

ابراہیمؑ کی عظمت کا ذکر ان الفاظ میں کیا گیا ہے:

{إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا} (۹)

بے شک ابراہیمؑ اپنی ذات میں پوری ایک امت تھے اللہ کے مطیع فرماں اور یک سو۔

یہ شرف بھی حضرت ابراہیمؑ ہی کو حاصل ہے کہ آپ ﷺ امام الانبیا، خاتم النبیین حضرت محمد ﷺ کے مورث اعلیٰ ہیں۔ حضور

ﷺ آپ ہی کے شجرہ ذریت کی شاخ سدا بہار ہیں۔ حضور ﷺ کا ارشاد ہے کہ میں اپنے دادا حضرت ابراہیمؑ کی دعا کا ثمر ہوں۔
یہ دعا حضرت ابراہیمؑ نے ان الفاظ میں فرمائی:

{رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ

وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ} (۱۰)

اے ہمارے پروردگار! اور ان لوگوں میں خود انھی میں سے ایک رسول بھیجنا جو انھیں

تیری آیات سنائے اور ان کو کتاب اور حکمت کی تعلیم دے اور ان کا تزکیہ کرے بے

شک تو بڑا غالب حکمت والا ہے۔

اس خاندان کے جد امجد حضرت اسماعیلؑ کو بھی بعض خصوصی امتیازات سے نوازا گیا۔ انھی کی وجہ سے مکہ آباد ہوا، انھی کی وجہ

سے چاہ زم زم برآمد ہوا، حج کعبہ کی عبادت کا آغاز ہوا، ۱۰ ذی الحجہ کو عید الاضحیٰ کی سنت جاری ہوئی۔

حضرت اسماعیلؑ کعبہ کے ارد گرد آباد ہوئے بلکہ کعبہ کے ارد گرد آباد ہونے والے پہلے عرب قبیلہ بنو جرہم کی ایک مقدس

خاتون سے نکاح کیا ان کے بطن سے حضرت اسماعیلؑ کے بارہ فرزند پیدا ہوئے ان بارہ بیٹوں سے بارہ قبیلے وجود میں آئے باقی سب تو

سرزمین عرب میں پھیل گئے لیکن قیدار نامی فرزند مکہ میں آباد رہے اور ان کی اولاد خاص شہر مکہ میں آباد ہوئی اور ہمیشہ بیت اللہ کی

خدمت پر مامور رہی۔ (۱۱)

قیدار کی اولاد میں سے ۷۳ پشتوں کے بعد نبی کریم ﷺ کے جد امجد عدنان نے جنم لیا۔ عدنان کی اولادوں میں نبی کریم

ﷺ کا ظہور ہوا۔ عدنانیوں کی قسمت کا ستارہ چمکا تو پھر چمکتا ہی گیا۔ اس خاندان میں وہ آفتاب رسالت چمکا جس کی روشنی سے صرف

ایک عالم ہی نہیں سارے عالم جگمگا اٹھے۔

قاضی سلیمان سلمان منصور پوری کہتے ہیں حضرت اسماعیلؑ کے دوسرے فرزند قیدار کی ۷۳ ویں پشت میں عدنان پیدا ہوئے عدنان کے بعد اس قوم پر بنی جرہم کا قبیلہ غالب آ گیا۔ بنو جرہم نے بنو اسماعیل کو مکے سے نکال دیا کیوں کہ بنو اسماعیل نے بنو جرہم کا اب تک بت پرستی میں ساتھ نہیں دیا تھا۔ (۱۲)

اس سے پتا چلتا ہے کہ آپ ﷺ کے تمام آباء و اجداد دین ابراہیمی کے پیروکار تھے بلکہ اس دین کے محافظ اور نگہبان تھے۔ یہ سب صرف عقیدہ توحید کے قائل ہی نہیں بلکہ اس کو رائج کرنے والے بھی تھے ہر دور میں اپنے زمانے کے لوگوں کو دین حنیف کی خوبیوں سے انھوں نے ہی روشناس کروایا۔ دین کی ترویج و اشاعت میں جو سختیاں اور مصیبتیں پیش آئیں انھی حضرات نے ان کا ڈٹ کر مقابلہ کیا اس خاندان نے ہمیشہ دین کی بقا کے لیے جان و مال کی قربانی دی ان کو ہر شرف اور فضیلت عطا کیا گیا اور نبوت و رسالت کا منصب بھی دیا گیا۔

ابوالحسن الماوردی اعلام النبوة میں لکھتے ہیں:

"اللہ کے نبی حضرت محمد ﷺ اللہ کے تمام بندوں میں سے منتخب شدہ ہیں اور تمام مخلوق میں سے بہترین ہیں اللہ تعالیٰ نے انھیں شریف ترین عناصر سے پیدا کیا اور ایسے رشتوں سے انھیں مضبوط کیا جو نہایت پختہ ہیں تاکہ ان کا نسب ہر قسم کی تکتہ چینی سے محفوظ رہے۔ نبی اکرم ﷺ کے تمام آبا اپنے اعتقاد میں موحد، قیامت اور یوم حساب پر یقین رکھتے تھے اور ان احکام کی پیروی کرتے جنہیں دین حنیف لے کر آیا انھوں نے دین ابراہیمی کا دامن مضبوطی سے پکڑا ہوا تھا اگر ان شریف اخلاق پر غور کیا جائے جن کے کرنے کا حکم آپ ﷺ کے آباء و اجداد نے دیا اور ان برے اخلاق پر بھی جن سے انھوں نے منع کیا تو پتا چلے گا کہ یہ صرف اس انتخاب کی خاطر تھا جس کا ارادہ کیا جا رہا تھا اور اس ذکر کی خاطر تھا جسے شہرت دینا مقصود تھی کیوں کہ آبا و اجداد میں اس کے مسلسل چلے آنے سے یہ واجب آتا تھا کہ یہ اولاد میں انتہا کو پہنچ جائے۔" (۱۳)

حضرت ابو ہریرہ سے روایت ہے:

أَنَّ رَسُولَ اللَّهِ ﷺ قَالَ بُعِثْتُ مِنْ خَيْرِ قُرُونِ بَنِي آدَمَ قَرْنًا قَرْنًا حَتَّى كُنْتُ مِنَ الْقُرُونِ الَّتِي كُنْتُ مِنْهَا (۱۴)

رسول اللہ نے فرمایا (میں حضرت آدمؑ سے لے کر) برابر آدمیوں کے بہتر قرونوں میں

ہوتا آیا ہوں (یعنی شریف اور پاکیزہ نسلوں میں) یہاں تک کہ وہ قرن (۱۵) آیا جس

میں، میں پیدا ہوا۔

مطلب یہ کہ آدمؑ کے بعد آنحضرت ﷺ کے نسب کے جتنے بھی سلسلے ہیں وہ سب آدمؑ کی اولاد میں بہترین خاندان گزرے ہیں آپ ﷺ کے اجداد میں حضرت ابراہیمؑ ہیں پھر حضرت اسماعیلؑ ہیں جو ابوالعرب ہیں اس کے بعد عربوں کے جتنے سلسلے ہیں ان سب میں آپ ﷺ کا خاندان سب سے زیادہ شریف اور رفیع تھا۔ آپ ﷺ کا تعلق اسماعیلؑ کی اولاد کی شاخ بنی کنانہ سے پھر قریش سے پھر بنی ہاشم سے ہے۔ جیسا کہ حدیث میں ہے:

ان الله اصطفى من ولد ابراهيم اسماعيل واصطفى من ولد اسماعيل بنى
كنانة واصطفى من بنى كنانة قريش واصطفى من قريش بنى هاشم واصطفا
نى من بنى هاشم (۱۶)

اللہ تعالیٰ نے ابراہیمؑ کی اولاد میں سے اسماعیلؑ کو برگزیدہ کیا اسماعیلؑ کی اولاد میں سے
بنو کنانہ کو برگزیدہ کیا۔ بنو کنانہ میں سے قریش کو برگزیدہ کیا۔ قریش میں سے بنو ہاشم کو
برگزیدہ کیا بنو ہاشم میں سے مجھے ممتاز فرمایا۔

عَنِ الْعَبَّاسِ بْنِ عَبْدِ الْمُطَّلِبِ قَالَ قُلْتُ يَا رَسُولَ اللَّهِ إِنَّ قُرَيْشَ اجْتَلَسُوا
فَتَذَاكَرُوا وَأَحْسَابَهُمْ بَيْنَهُمْ فَجَعَلُوا مَثَلَكَ كَمَثَلِ نَخْلَةٍ فِي كَنْبِ قَوْمٍ مِنَ الْأَرْضِ
فَقَالَ النَّبِيُّ ﷺ إِنَّ اللَّهَ خَلَقَ الْخَلْقَ فَجَعَلَنِي مِنْ خَيْرِ فَرَقِهِمْ وَخَيْرِ الْفَرِيقَيْنِ
ثُمَّ خَيَّرَ الْقَبَائِلَ فَجَعَلَنِي فِي خَيْرِ الْقَبَائِلِ ثُمَّ خَيَّرَ الْبُيُوتَ فَجَعَلَنِي مِنْ خَيْرِ
بُيُوتِهِمْ فَأَنَا خَيْرٌ رَهُمْ نَفْسًا وَخَيْرُهُمْ بَيْتًا (۱۷)

حضرت عباس بن عبدالمطلب سے روایت ہے کہ میں نے عرض کیا یا رسول اللہ قریش
نے ایک مجلس میں اپنے حسب و نسب کا ذکر کیا تو آپ ﷺ کی مثال کھجور کے ایسے
درخت سے دی جو کسی ٹیلہ پر ہو۔ آپ ﷺ نے فرمایا کہ اللہ تعالیٰ نے پوری مخلوق کو
پیدا فرمایا اور مجھے ان میں سے بہترین جماعت میں پیدا فرمایا۔ پھر دو فریقوں کو پسند
فرمایا پھر تمام قبیلوں کو پسندیدہ بنایا اور مجھے بہترین قبیلہ میں رکھا
پھر گھروں کو چنا اور مجھے ان میں سے بہترین گھر میں پیدا کیا چنانچہ میں ان سے
ذات میں بھی بہتر ہوں اور گھرانے میں بھی۔

عربی شاعری میں اجداد نبی ﷺ کے مناقب کا تحقیقی جائزہ

اسی بات کا اظہار عمر و بن مرہ جہنی نے اپنے ایک شعر میں کیا ہے:

لَأَصْحَبَ خَيْرِ النَّاسِ نَفْسًا وَوَالِدًا رَسُوْلُ مَلِيْكِ النَّاسِ فَوْقَ الْجَبَائِكِ (۱۸)

آپ ﷺ ذاتی طور پر اور خاندانی اعتبار سے بھی سب سے بہتر ہیں اور مالک ارض و سما کی طرف سے برحق رسول۔

عباس بن مرداس کہتے ہیں:

عنيتك يا خير البرية كلها توسطت في الفرعين والمجد مالكا

وانت المصطفى من قريش اذا سمت على ضميرها تبقى القرون المباركا (۱۹)

اے افضل کائنات! میں نے تیرا قصد کیا ہے۔ آپ والد و والدہ کے لحاظ سے اور مجد و

شرف کے لحاظ سے بہترین ہیں۔ جب قریش سدھائے گھوڑوں پر سوار ہوں تو آپ

صلی اللہ علیہ وسلم سب سے ممتاز ہیں اور مبارک زمانے میں آپ کا نام رہے گا۔

شجرہ نسب کے تعین کے حوالے سے خاندان پہلے ہوتا ہے اور فرد کا انتخاب بعد میں کیا جاتا ہے لیکن یہاں تو بات ہی نرالی

ہے، یہاں فرد تو پہلے سے ہی منتخب ہے اور خاندان بعد میں۔

جیسا کہ ابو ہریرہ کی روایت ہے:

عن ابی ہریرۃ رَضِيَ اللهُ عَنْهُ قَالَ قَالُوا يَا رَسُولَ اللَّهِ مَتَى وَجِبْتَ لَكَ النَّبُوَّةُ؟ قَالَ وَادَمَ

بَيْنَ الرُّوحِ وَالْجَسَدِ (۲۰)

لوگوں نے پوچھا یا رسول اللہ آپ پر نبوت کب واجب ہوئی؟ آپ ﷺ نے فرمایا جب آدم کی روح اور جسم تیار ہو رہا تھا۔

یعنی اللہ تعالیٰ نے پہلے آپ ﷺ کا انتخاب فرمایا پھر یہ جلیل القدر نور جس جس گھرانے سے ہوتے ہوئے گزرا وہی گھرانہ منتخب ہوتا

چلا گیا۔ اللہ تعالیٰ کا ارشاد ہے:

{اللَّهُ أَعْلَمُ حَيْثُ يَجْعَلُ رِسَالَتَهُ} (۲۱)

اللہ خوب جانتا ہے جہاں وہ رسالت رکھتا ہے۔

تمام انبیاء عالی نسب ہوتے ہیں خود آپ ﷺ بھی قریش میں اعلیٰ نسب کے مالک تھے خود ابوسفیان نے بھی حالت کفر میں قیصر روم کے

دربار میں اس بات کا اقرار کیا جب اس نے پوچھا کہ تم میں ان کا نسب کیسا ہے؟ تو ابوسفیان نے کہا وہ ہم میں عالی نسب ہیں تو ہر قل

نے کہا واقعی رسول و انبیاء اسی طرح اپنی قوم میں عالی نسب ہوتے ہیں یعنی ان کا حسب نسب اعلیٰ اور خاندان بیشتر ہوتا ہے۔ (۲۲)

حضرت زید بن حارثہ نے بھی آپ کے نسل در نسل معزز چلے آنے کا ذکر اپنے شعر میں کیا:

فانی بحمد الله فى خير اسرة كرام معد كابرا بعد كابر (۲۳)

بے شک میں اللہ تعالیٰ کے فضل سے "معد" کے اچھے قبیلے میں ہوں جو نسلاً بعد نسل معزز ہیں

حضرت ابوطالب کہتے ہیں:

إِذَا اجْتَمَعَتْ يَوْمًا فُرَيْشًا لِمَفْخَرٍ فَعَبَدَ مَنَافَ سِرْهَا وَصَمِيمِهَا
وَأَنَّ حُصَلَّتْ أَشْرَافَ عُنْدٍ مُنَافِهَا فَفِي هَاشِمٍ أَشْرَافُهَا وَقَدِيمِهَا
فَإِنَّ فَحْرَثَ يَوْمًا فَإِنَّ مُحَمَّدًا هُوَ مُصْطَفَى مِنْ سِرْهَا وَكَرِيمِهَا (۲۴)

جب بھی قریش کسی قابل فخر کام پر آمادہ ہوئے تو بنو عبد مناف ان کی روح رواں اور جان ٹھہرے اور جب کبھی بنو عبد مناف میں اشراف کا شمار ہوا تو ان میں بنو ہاشم نے سبقت پائی اور اگر بنو ہاشم نے فخر کیا تو محمد ﷺ ہی ان میں منتخب ہوئے وہی قبیلے کی جان اور صاحب مراتب عظیم نکلے۔

آپ ﷺ کا سلسلہ نسب یوں تو حضرت آدم سے لے کر حضرت اسماعیل تک موجود ہے۔ لیکن محققین کے درمیان اختلاف ہے رسول اللہ ﷺ کا نسب جو صحیح بیان کیا جاسکتا ہے وہ عدنان تک ہے۔ عدنان تک نسب نامے میں کوئی اختلاف نہیں۔ اگر ہم حضور ﷺ کے نسب پر نظر دوڑائیں تو ہمیں آپ ﷺ کی ولادت و پاکیزگی کا پتا چلے گا اور یہ واضح ہو جائے گا کہ آپ شریف آبا کی اولاد میں سے ہیں جو سیادت و سرداری کے مالک تھے۔ یہ مقدس گھرانہ عرب کا مقبول ترین اور مقدس گھرانہ تھا کیوں کہ آپ ﷺ

محمد بن عبد الله بن عبد المطلب بن هاشم بن عبد مناف بن قصي بن كلاب
بن مره بن كعب بن لثوي بن غالب بن فهر بن مالك بن نضر بن كنانة بن
خزيمة بن مدركة بن الياس بن مضر بن نزار بن معد بن عدنان ہیں۔ (۲۵)

ان میں سے کوئی بھی ایسا نہیں جو گناہ یا مجہول ہو یہ تمام کے تمام سردار اور پیشوا ہیں جو بہترین مکارم اور فضائل میں مشہور ہوئے۔ ان معزز اور مقدس ہستیوں کا ذکر کرنے سے پہلے حسان بن ثابت کے مندرجہ ذیل اشعار ملاحظہ کریں جن میں انھوں نے کس قدر خوب صورتی کیساتھ حضور ﷺ کے خاندان کی فضیلت کا اظہار ہے:

وَإِكْرَمَ بَيْتِنَا فِي الْبَيْوتِ إِذَا انْتَمَى
وَأَمْنَعِ ذُرْوَاتِ وَأَثْبَتِ فِي الْعُلَى
وَأَكْرَمَ جَدِّ اِبْطَحَىٰ يُسْوَدُ
دَعَائِمَ عَزْرِ شَاهِقَاتِ تُشِيدُ
وَأَثْبَتِ فَرْعًا فِي الْفُرُوعِ وَمُنْبِتًا
وَعُوْدًا غَدَاةَ الْمُنْزَنِ فَالْعُوْدُ اغْيَدُ (۲۶)

سب گھرانوں میں آپ ﷺ کا گھرانہ زیادہ عزت والا ہے اور آپ کے دادا ابطلی لوگوں میں سب سے

بڑے سردار ہیں۔ آپ ﷺ کا خاندان اپنی بنیاد اور شاخوں کے اعتبار سے سب سے اعلیٰ و ارفع ہے اور زمانے میں اس کی کوئی نظیر موجود نہیں۔

عدنان:

عدنان حضرت محمد ﷺ کے آباء میں سے ایک تھے۔ آپ ﷺ اسماعیل کی نسل میں سے ہیں۔ اور شمالی عرب کے جد اعلیٰ بھی کہلاتے ہیں۔ مجموعی طور پر ان کی اولاد کو عرب المستعربہ، بنو عدنان یا عدنانی کہا جاتا ہے۔ طبری کی روایت ہے کہ وہ اہل عرب کے مسلمہ سردار تھے کیوں کہ جب ۵۸۷ قبل مسیح میں بخت نصر جسے شداد بن عاد بھی کہا جاتا ہے، نے اپنے لشکر جرار کے ساتھ اہل عرب پر دھاوا بولا تو عربی لشکر کے قائد عدنان تھے۔ طبری کہتے ہیں کہ ذات العرق کے مقام پر عدنان اور بخت نصر کا مقابلہ ہوا، بخت نصر نے عدنان کو شکست دی اور وہ عربی علاقے پر پیش قدمی کرتا ہوا حجاز کے مقام پر پہنچا، عدنان بھی وہاں پہنچ گئے عرب کے اکناف و اطراف سے جنگ جو اور بہادر لوگ عدنان کے جھنڈے تلے جمع ہو گئے اور جنگ شروع ہو گئی عدنان نے اپنے سپاہیوں کو ہدایت کی کہ اگر بخت نصر ان کے قابو میں آئے تو اسے قتل نہ کرنا بخت نصر نے بھی اپنی فوج کو ہدایت دی کہ وہ عدنان کو قتل کرنے سے باز رہیں۔ اس جنگ میں اہل عرب کو شکست ہوئی اور بخت نصر بے شمار مال غنیمت لے کر کامیاب ہوا۔ اس وقت عدنان کے بیٹے معد کی عمر ۱۲ برس تھی۔ (۲۷)

عدنان پہلے شخص ہیں جنہوں نے بیت اللہ شریف کو غلاف پہنایا۔ آپ نہایت خوش شکل، خوش اخلاق اور سخی تھے، سخاوت کے دریا بہا دیتے تھے۔

حضرت اسماعیل کی اولاد میں عدنان ہی سے قبیلے متفرق ہوئے۔ عدنان کے دو بیٹے ہوئے۔ معد بن عدنان اور عک بن عدنان۔ سہیلی کے مطابق عدنان کے بیٹے حارث اور مذہب بھی ہیں۔ (۲۸)

طبری کے مطابق ابن اور معد بھی عدنان کے بیٹے ہیں۔ (۲۹)

عباس بن مرداس عک پر فخر کرتے ہوئے کہتا ہے:

وَعَكُّ بْنُ عَدْنَانَ الَّذِيْنَ تَلَقَّبُوا بِعَسَّانٍ (۹۳) حَتَّى طُرِدُوا وَ أَكَلَّ مَطْرِدٌ (۳۰)

عک بن عدنان ہی وہ لوگ ہیں جنہوں نے بنی عسان کا لقب حاصل کر لیا تھا یہاں تک کہ وہ چاروں طرف پھیلا دیے گئے۔

معد بن عدنان:

ان کو معد اس لیے کہا جاتا ہے کہ یہ جنگ کرنے والا اور بنی اسرائیل پر حملہ کرنے والا تھا اور وہ جس سے بھی جنگ کرتا فتح یاب ہوتا اور کامیاب لوٹتا۔ (۳۱)

بقول ماوردی پہلا شخص جس نے عدنان کی بزرگی کی بنیاد ڈالی اور جس نے ان کے نام کو بلند کیا وہ معد بن عدنان تھا۔ یہ اس وقت کی بات ہے جب بخت نصر نے اسے منتخب کر لیا تھا۔ بخت نصر اس وقت تک دنیا کے کئی ملکوں کا مالک بن چکا تھا۔ بخت نصر نے عرب ممالک پر چڑھائی کے وقت معد بن عدنان کو قتل کرنے کا ارادہ کیا تھا لیکن اس کے عہد کے ایک نبی نے تنبیہ کر دی کہ ایسا نہ کرنا اس لیے کہ اس کی اولاد میں نبوت ظہور پذیر ہونے والی تھی۔ چنانچہ بخت نصر نے اسے زندہ رہنے دیا اس کی عزت افزائی کی اور اسے تقویت بخشی۔ اس کے بعد معد تہامہ پر اپنی زبردست قوت اور نافذ ہونے والے حکم کی وجہ سے قابض ہو گیا اسی کے متعلق مہلہل کہتا ہے:

غَنِيَتْ دَارُ نَا تِهَامَةَ بِأَلَاءِ مَسِ وَفِيهَا بَنُو مَعَدٍ خُلُولًا (۳۲)

گزشتہ زمانے میں ہمارے گھر تہامہ میں واقع تھے جب کہ وہاں بنو معد نے ڈیرا ڈال رکھا تھا۔

معد بن عدنان کی والدہ کا نام مہد بنت اللہم ہے۔ (۳۳) معد کے چار بیٹے ہیں۔ قضاعہ، نزار، قضص اور ایاد۔

معد کے بیٹے نزار کی وجہ سے ان کی قوت اور بڑھ گئی ایرانی بادشاہوں کے یہاں بھی اسے سردار مانا گیا ایرانی بادشاہ کشتاسب نے اسے بہت پسند کیا نزار کا اصلی نام خلدان تھا بلا تپلا جسم ہونے کی وجہ سے اس کا نام نزار پڑ گیا۔ ایرانیوں کی زبان میں نزار کے معنی دبلے کے ہیں چنانچہ یہ نام اس پر غالب آ گیا۔ اسی کے متعلق قعد بن الیاس بن مضر بن نزار کہتا ہے:

جَدِ بَسَا خَلْفَنَا وَطَسَمًا بِأَرْضِهِ فَكُرْمٌ بِنَا عِنْدَ الْفَخَارِ فِخَارًا

فَنَحْنُ بَنُو عَدْنَانَ خَلْدَانُ جَدْنَا فَسَمَاهُ تَسْتَشْفِ الْهَمَامِ نَزَارًا

فَسُمِّيَ نَزَارًا بَعْدَ مَا كَانَ اسْمُهُ لَدَى الْعَرَبِ (خلدان) بَنُوهُ خِيَارًا (۳۴)

ہم طسم اور جدیس کی زمینوں میں ان کے جاں نشین بنے مفاخرت کے وقت ہم کس قدر بزرگ فخر والے ہیں۔ ہم عدنان کی اولاد ہیں۔ خلدان ہمارا دادا ہے، بادشاہ کشتاسب نے اس کا نام نزار رکھا تھا ازاں بعد کہ عربوں کے یہاں اس کا نام خلدان تھا اسے نزار کہا جانے لگا اس کے بیٹے نیک تھے۔

نزار بن معد:

نزار نذر سے مشتق ہے جس کے معنی قلیل کے ہیں۔ نزار چوں کہ اپنے زمانہ کے یکتا تھے یعنی ان کی مثال کم تھی اس لیے ان

کا نام نزار ہو گیا۔ (۳۵)

علامہ سہیلی فرماتے ہیں کہ جب نزار پیدا ہوئے تو ان کی پیشانی نور محمدی ﷺ سے چمک رہی تھی۔ باپ یہ دیکھ کر بے حد

مسرور ہوئے اور دعوت کی اور یہ کہا: یہ سب کچھ اس مولود کے حق کے مقابلہ میں بہت قلیل ہے اس لیے نزار نام رکھا گیا۔ (۳۶)

نزار بن معد کے تین لڑکے ہیں، مضر، ربیعہ، انمار، بقول ابن ہشام ایک بیٹے کا نام ایاد بھی ہے حارث بن دوس ایادی کہتے

وفتنو حسن اوجههم من ایاد بن نزار بن معد (۳۷)

اور کتنے خوب صورت جوان ایسے بھی ہیں جو ایاد بن نزار بن معد کی اولاد ہیں

مضر بن نزار:

اس کا نام عمرو، کنیت ابو الیاس اور لقب مضر ہے۔ ان کا شمار حکمائے عرب میں ہوتا ہے حسن و جمال کا یہ عالم تھا کہ جو کوئی دیکھتا ان کی محبت و الفت کے جذبات سے لبریز ہو جاتا اس لیے انھیں مضر الحمراء بھی کہا جاتا ہے کہتے ہیں حداء یعنی اونٹوں کو راگ کے ذریعے تیز چلانے کا طریقہ مضر ہی نے نکالا تھا۔ (۳۸) کعبۃ اللہ کی ولایت و ریاست ان کی زندگی میں انھی کو مسلم تھی۔ جاز کی سرزمین میں فخر و اعزاز مضر بن نزار ہی کو حاصل تھا کہ وہ کل بنو عدنان سے باعتبار غلبہ و کثرت تعداد فائق تھے۔ ان کی ریاست و حکومت مکہ میں تھی اس سے دو عظیم الشان قبیلے خندف اور قیس نکلے۔ (۳۹) مضر کے دولڑکے تھے الیاس بن مضر اور "ناس" جسے عیلام کہتے تھے کیوں کہ لوگ اس کی سخاوت و فیاضی پر اسے ملامت کرتے تھے اور کہتے اے عیلام تم فقیر ہو جاؤ گے اس کے بعد اس کا یہی نام مشہور ہو گیا۔ یہ بھی کہا گیا کہ اسے مضر کے ایک غلام نے پرورش کیا تھا۔

الیاس اور ناس کی والدہ کا نام رباب بنت حبدۃ بن معد بن عدنان تھا۔ (۴۰)

امام سہیلی لکھتے ہیں:

لا تسبوا مضر ولا ربيعة، فانهما كان مؤمنین (۴۱)

گالی نہ دو مضر کو اور نہ ربیعہ کو پس وہ دونوں مؤمن تھے

الیاس بن مضر:

الیاس بن مضر کے تین بیٹے تھے۔ مدرکہ، طابحہ اور قمعہ۔ ان کی والدہ بنو قضاہ کی بیٹی تھی جن کا نام خندف (۴۲) تھا، الیاس بن مضر کی کنیت ابو عمرو تھی اور لقب کبیر قوم تھا۔ (۴۳) الیاس اپنی قوم کے سردار تھے اور زندگی کے تمام شعبوں میں ان کی فضیلت مسلم تھی۔ بنو اسماعیل نے ملت ابراہیمی میں جو بعض رسوم و بدعات رائج کر دی تھیں۔ یہ ان کی مخالفت کرتے اور لوگوں کو ان سے باز رہنے کی تاکید کرتے۔ ان کی بیوی خندف بھی بلحاظ شرافت و سیادت ضرب المثل تھیں۔ (۴۴)

قصی الیاس اور خندف کی طرف اپنی نسبت ظاہر کرتے ہوئے کہتے ہیں:

انا الذی اعان فعلی حسبی و خندف امی والیاس ابی (۴۵)

وَالْيَاسُ أَوَّلُ مَنْ أَهْدَى الْبَدْنَ لِلْبَيْتِ

مدر کرنے والا ہوں اپنی استطاعت کے مطابق اور خندق میری ماں ہے اور الیاس میرا باپ ہے سب سے پہلے قربانی کا جانور بیت اللہ لے کر جانے والے یہی ہیں۔

حج کے زمانہ میں ان کی صلب سے نبی کریم ﷺ کے تلبیہ پڑھنے کی آواز آتی تھی۔ امام سہیلی نے لکھا ہے کہ حضور صلی اللہ علیہ وسلم نے فرمایا:

لَا تَسْتَبُوا الْيَاسَ، فَإِنَّهُ كَانَ مَوْمِنًا وَذَكَرَ أَنَّهُ كَانَ يَسْمَعُ فِي صَلْبِهِ تَلْبِيَةَ
النَّبِيِّ ﷺ بِالْحَجِّ (۴۶)

الیاس کو برے الفاظ سے یاد نہ کرو وہ مومن تھے اور یہ کہ حج کے دنوں میں ان کی صلب سے نبی کریم ﷺ کے تلبیہ پڑھنے کی آواز آتی تھی۔

ابن سعد نے طبقات میں روایت کیا ہے:

عن عبد الله بن خالد مرسل أن النبي ﷺ قال لا تستبوا مضر فإنه كان قد أسلم (۴۷)

عبداللہ بن خالد سے روایت ہے بے شک نبی ﷺ نے فرمایا مضر کو گالی نہ دو بے شک وہ سلامتی دینے والا تھا

مدر کہ بن الیاس:

مدر کہ اپنی قوم کے سردار تھے۔ جمہور علما کا قول ہے کہ مدر کہ کا نام عمرو (۴۸) تھا۔ ابن اسحاق کہتے ہیں کہ ان کا نام عامر تھا۔ (۴۹) مدر کہ ان کا لقب تھا جو ادراک سے مشتق ہے چون کہ انھوں نے ہر قسم کی عزت و رفعت کو پایا اس لیے مدر کہ ان کا لقب ہو گیا۔ (۵۰) یہ بھی کہا جاتا ہے کہ یہ اور ان کے بھائی جنگل میں اونٹوں کی حفاظت پر تھے۔ اونٹ بھاگ گئے۔ عمرو تعاقب میں دو رتک گئے اور اونٹوں کو جالیا۔ چھوٹے بھائی نے ان کی واپسی تک کھانا تیار کر رکھا تھا باپ نے ان کو مدر کہ اور چھوٹے کو طانجہ کا خطاب دیا۔ خطاب اصل نام پر غالب آ گیا۔

ادركت يا عامر ما اردنا وانت ما ادركت قد طبخنا

اے عامر جو ہمارا ارادہ تھا تم نے اسے پالیا۔ عمرو تم نے پایا تو نہیں البتہ شکار پکا لیا۔

اور عمیر سے کہا:

وَأَنْتَ قَدْ أَسَأْتِ وَأَنْقَمْنَا

اے عمیر! تو نے برا کیا جو چھپ گئے تھے۔

قمعہ کی اولاد میں عمرو بن لُحی تھا جس نے دین ابراہیمی کو تبدیل کیا تھا۔

ابن اسحاق کے مطابق مدرکہ کے دوڑ کے ہوئے۔ خزیمہ اور ہذیل۔ ان کی بیوی کا نام سلمیٰ بنت اسلم تھا۔ (۵۱)

خزیمہ بن مدرکہ:

خزیمہ کی بیوی کا نام عوانہ بنت سعد تھا۔ خزیمہ کے چار بیٹے تھے۔ کنانہ، اسد، اسدہ اور ہون۔ ان کی کنیت ابو الاسد تھی۔ (۵۲) زرقانی میں ابن عباس سے مروی ہے کہ مات خزیمہ علی ملة ابراهيم خزيمہ نے دین ابراہیم پر وفات پائی۔

(۵۳) ان کے بارے میں کہا گیا ہے:

اما خزيمه فالمكارم جمه سبقت اليه وليس ثم عتيد (۵۴)

سارے مکارم اخلاق خزیمہ میں تیزی کے ساتھ جمع ہو گئے اور کوئی خلق بھی باقی نہ رہا۔

کنانہ بن خزیمہ:

کنانہ کا معنی ترکش ہے جس طرح ترکش تمام تیروں کو اپنے اندر چھپا لیتا ہے اس طرح انھوں نے اپنی ساری قوم کو اپنے جوہر و کرم کے دامن سے چھپا لیا تھا، اس لیے ان کا یہ نام مشہور ہو گیا۔

علامہ حلبی لکھتے ہیں:

قیل له كنانة لانه لم يزل في كن مل قومه وقيل لستره على قومه وحفظه
لاسرارهم وكان شيخا حسنا عظيم القدر۔ تحج اليه العرب لعلمه
وفضله (۵۵)

کنانہ کو کنانہ اس لیے کہا گیا ہے کہ وہ اپنی قوم کی پردہ پوشی کرتا رہا اور ان کے اسرار و رازوں کی حفاظت کرتا رہا۔ یہ ایک نیک اور عظیم المرتبت بزرگ تھا۔ اس کے علم اور بزرگی کی وجہ سے عرب اس کی زیارت کے لیے حاضر ہوا کرتے تھے۔

حضور کے اجداد میں سب سے پہلے آپ کی آمد کی بشارت آپ کے اسم گرامی احمد کے ساتھ جس شخص نے دی وہ آپ کے یہی دادا کنانہ بن خزیمہ ہیں۔

ومن ذلك ما نقل عن جده كنانة بن خزيمه انه كان شيخا حسنا عظيم
القدر تحج اليه العرب لعلمه وفضله وكان يقول: قد ان خروج نبى من
مكة يدعى أحمد يدعو الى الله والى البر والاحسان ومكارم الاخلاق فا
تبوه تزدادوا وشرفا وعزالي عزكم ولا تعتدوا اما جاء به فهو الحق (۵۶)

نبی اکرمؐ کے جد امجد کنانہ بن خزیمہ بہت عظیم بزرگ تھے وہ اپنے علم و فضل، شرف و قدر کے سبب اہل عرب کا مرجع تھے۔ وہ کہا کرتے تھے کہ اب مکہ میں ایک عظیم الشان پیغمبر کے ظہور کا وقت آپہنچا ہے اس کا اسم گرامی احمدؑ ہوگا۔ وہ لوگوں کو اللہ کی طرف بلائے گا، نیکی و احسان اور حسن خلق کی دعوت دے گا، پس اے لوگو تم اس کی اتباع و پیروی اختیار کرو تمہارے شرف و عزت میں اضافہ ہوگا، تم اس کے لئے ہوئے پیغام کو غلط مت ٹھہرانا کیوں کہ وہ حق پر ہوگا۔

کنانہ اسماعیلؑ کی اولاد میں بڑے نام و سردار رہے ہیں۔ کنانہ کی سیادت پر نبی اکرم ﷺ کی یہ حدیث روشنی ڈالتی ہے:

ان الله اصطفى من ولد ابراهيم اسماعيل واصطفى من ولد اسماعيل بنى كنانة واصطفى من بنى كنانة قريش واصطفى من قريش بنى هاشم واصطفا نى من بنى هاشم (۵۷)

اللہ تعالیٰ نے ابراہیمؑ کی اولاد میں سے اسماعیل کو برگزیدہ کیا اسماعیل کی اولاد میں سے بنو کنانہ کو برگزیدہ کیا۔ بنو کنانہ میں سے قریش کو برگزیدہ کیا۔ قریش میں سے بنو ہاشم کو برگزیدہ کیا بنو ہاشم میں سے مجھے ممتاز فرمایا۔

کنانہ کے چار بیٹے تھے۔ نضر، مالک، عبدمناتہ اور ملکان۔ ان کی بیوی کا نام برہ بنت مرتھا۔ اور کنیت ابوالنضر تھی۔

نضر بن کنانہ:

نضر، نضارة سے مشتق ہے جس کے معنی رونق اور تروتازگی کے ہیں۔ حسن و جمال کی وجہ سے انھیں نضر کہا جاتا ہے ان کا اصل نام قیس تھا۔ (۵۸) نضر بن کنانہ کے دو بیٹے تھے مالک اور یخلد۔ بیوی کا نام عاتکہ بنت عدوان تھا۔ (۵۹)

ابن ہشام کہتے ہیں کہ نضر ہی کا نام قریش ہے جو شخص نضر کی اولاد میں سے ہوگا وہی قرشی کہلائے گا اور جو نضر کی اولاد میں سے نہیں ہوگا وہ قرشی نہیں کہلائے گا۔ (۶۰)

مالک بن نضر:

یہ ملک کا اسم فاعل ہے۔ اس کی جمع ملاک یا ملک آتی ہے۔ عرب کے بڑے سرداروں میں سے تھے۔ بیوی کا نام جندلہ بنت عامر بن الحارث بن مضاہ تھا۔ بیٹے کا نام فھر اور کنیت ابوالحارث تھی۔ (۶۱)

مدائنی کہتے ہیں کہ مالک نے اپنے بیٹے فھر سے کہا:

رب صورة تخالف الخبر قد غرت بجمالها المختبر
قبيح فعالها فاحذر الصورة والطلب الخبر
ولا تدبر اعجاز الامور فتفجر (۶۲)

فہر بن مالک:

فہر کا مطلب ہے الحجارة الطوال۔ ان کا نام فہر اور لقب قریش ہے۔ بعض کہتے ہیں قریش نام اور فہر لقب ہے۔ (۶۳) انھی کی اولاد کو قریش کہتے ہیں۔

قریش کی وجہ تسمیہ:

فہر ہی کا لقب قریش ہے۔ قریش ایک سمندری جانور کا نام ہے جو بہت طاقتور ہے اس لیے فہر اور اولاد فہر کو قریش کہا جانے لگا کیوں کہ وہ بھی عرب بھر کے قبائل میں طاقت ور اور عظیم الشان تھے۔ اس بارے میں صحیح شاعر کہتا ہے:

وَقُرَيْشُ الَّتِي يَسْكُنُ الْبَحْرُ بِهَا سُمِّيَتْ قُرَيْشُ قُرَيْشًا
سلطت بالعلو في لجة البحر على ساكن البخور جيوشا
ياكل العث والسمين لا يترک فيها الذی الجن حین ريشا
هكذا في الأنام حی قریش ياكلون الأنام كشيئا (۶۴)

قریش وہ جانور ہوتا ہے جو سمندر میں رہتا ہے اسی وجہ سے قریش کو قریش کہا جاتا ہے۔ وہ سمندر کی گہرائی میں بسنے والے سارے جانور پر غالب ہوتا ہے۔ وہ کمزور اور موٹی چیز کو کھا جاتا ہے وہ دو پروں والے جانوروں کا ایک پر بھی نہیں چھوڑتا۔ لوگوں میں قریش کی بھی یہی حالت ہے وہ سارے شہروں کو اچھی طرح کھا جائیں گے۔

یہ بھی کہا جاتا ہے کہ قریش کا لفظ تفرش سے ہے، جس کے معنی تجارت کے ہیں۔ اس خاندان کا ذریعہ تکسب تجارت تھا اس لیے اسے قریش کہا جاتا ہے۔

انما سُمِّيَتْ قُرَيْشُ قُرَيْشًا لِأَنَّهَا كَانَتْ تُجَارُ أَوْ تُكْسَبُ وَتَتَّجِرُ وَتَحْتَرِشُ (۶۵)

غالب، حارث، محارب اور اسد آپ کے بیٹے ہیں ان کی والدہ لیلی بنت سعد بن ہذیل مدرکہ تھی۔ فہر بن مالک کی کنیت ابو غالب ہے۔ (۶۶)

فہر کو جامع قریش بھی کہا جاتا ہے ان کے عہد سیادت میں حسان بن عبد کلال حاکم یمن نے قوم حمیر وغیرہ کو ساتھ لے کر اس

ناپاک کوشش میں مکہ معظمہ پر چڑھائی کی کہ (معاذ اللہ) کعبۃ اللہ کو منہدم کر کے اس کے پتھروں کو یمن لے جائے اور پھر تمام لوگ یمن حج کرنے کے لیے آئیں تو فہر بن مالک بنو اسماعیل کو جمع کر کے مقابلہ کے لیے نکلے اہل مکہ نے نہایت شجاعت و بہادری سے مقابلہ کیا بالآخر اہل یمن کو ہزیمت ہوئی اور حسان کو گرفتار کر لیا گیا بعد میں اس نے فدیہ دے کر رہائی حاصل کر لی لیکن وطن واپس جاتے ہوئے مکہ اور یمن کے درمیان میں ہی مر گیا۔ (۶۷)

غالب بن فہر:

یہ غالب سے اسم فاعل ہے۔ غالب کے دو بیٹے تھے۔ لوی بن غالب، تیم بن غالب تیم کو الادرم کہا جاتا تھا۔ (۶۸) ان کی کنیت ابو تیم تھی۔

غالب کی زوجہ عاتکہ بنت میخلد بن النضر ہے اس کے علاوہ سلمیٰ بنت عمرو بن ربیعہ بن حارثہ کا نام بھی لیا جاتا ہے۔ (۶۹)

لوی بن غالب:

لوی لائی سے نکلا ہے جس کے معنی خوب عیش و عشرت سے گزارنے کے ہیں۔ امام سہیلی نے لکھا ہے کہ اللائی سست روی کو کہتے ہیں یہ غلت کو چھوڑ دینے کا نام ہے۔ (۷۰) ان کی والدہ ماویہ بنت کعب بن القین بن جبر ہیں۔ اس کے علاوہ عوف بن لوی بھی آپ کے بیٹے ہیں ان کی والدہ الاردة بنت عوف بن تیم ہیں۔ (۷۱)

بقول ابن ہشام ان کے بیٹے حارث، سعد، اور خزیمہ بھی ہیں۔ ان کی کنیت ابو کعب ہے۔ (۷۲)

کعب بن لوی:

علوشان اور بلندی جاہ کی وجہ سے آپ کا نام کعب رکھا گیا کیوں کہ عرب ہر بلند و اعلیٰ چیز کو "کعب" کا نام دیتے ہیں۔ امام سہیلی کہتے ہیں: کعب مشکیزہ یا کسی برتن میں جم جانے والے مکھن کے ٹکڑے کو کہا جاتا ہے۔ (۷۳) عرب میں ان پیدائش سے سنہ کا شمار شروع ہوتا ہے۔ یہ سنہ واقعہ فیل تقریباً (چار صدیوں تک) جاری رہا۔ یہ نبی کریم ﷺ کے اجداد میں سے ہیں۔ یوم العروبة یعنی جمعہ کے دن قریش ان کے پاس آکر جمع ہوتے اور یہ اپنے خطبے میں لوگوں کو صلہ رحمی، عہد کی پابندی، قرابت داری، محتاجوں اور یتیموں کو صدقہ اور خیرات دینے کی ترغیب دیا کرتے تھے۔ موت کی ہولناکیوں اور قیامت کے حالات یاد دلاتے۔ انھیں رسول اللہ ﷺ کی بعثت کی بشارت دیا کرتے تھے کہ وہ میری اولاد میں سے ہوگا اگر تم ان کا زمانہ پاؤ تو ان کی اطاعت کرنا۔ (۷۴)

نہار و لیل کل اوب بحاث سواء علینا لیلہا ونہارہا
علی غفلة یائی النبی محمد یخبر اخبار صدوقا خبیرہا

شب و روز کا جدا جدا آنا ہمارے لیے برابر ہے یہ شب و روز بدل بدل کر آتے ہیں، قوم غافل ہوگی جب حضور نبی کریم ﷺ تشریف لائیں گے وہ ایسے واقعات کی خبر دیں گے جن سے آگاہ کرنے والا سچا ہوگا۔ اور وہ اس بات کی بھی خواہش ظاہر کرتے کہ خدا کرے وہ اس زمانہ کو دیکھ لیں جب حضور صلی اللہ علیہ وسلم لوگوں کو اپنے دین کی طرف دعوت دیں گے۔

یا لیتنی شاهد فحواء دعوتہ حین العشیرة تنفی الحق خذلانا (۷۵)

کاش میں بھی ان کے اعلان دعوت کے وقت حاضر ہوتا جس وقت ان کا خاندان ان کی اعانت سے دست کش ہوگا کعب بن لوی کے تین بیٹے تھے۔ مرۃ، عدی اور حصیص۔ ان کی کنیت ابو حصیص تھی۔ مرہ اور کعب کی والدہ کا نام وحشیہ بنت شیبان اور عدی کی والدہ کا نام حمیہ بنت بجالہ ہے۔ (۷۶)

مرۃ بن کعب:

مرۃ کے معنی تلخ کے ہیں۔ جیسا کہ اللہ تعالیٰ کا ارشاد ہے:

{وَالسَّاعَةَ أَذْهَىٰ وَأَمْرٌ} (۷۷)

(اور قیامت بڑی خوف ناک اور تلخ ہے)

جو شخص شجاع اور بہادر ہوتا تھا عرب اس کو مرۃ کہا کرتے تھے کہ یہ شخص اپنے دشمنوں کے لیے بہت تلخ ہے (۷۸) جیسے اللہ تعالیٰ کا قول ہے "ذو مرۃ" یعنی "ذوقوۃ"

مرۃ کی زوجہ کا نام ہند بنت سریر تھا۔ ان کے تین بیٹے کلاب، تیم اور یقطہ تھے، کنیت ابو یقطہ تھی (۸۰)

کلاب بن مرۃ:

کلاب، کلب کی جمع ہے۔ کلاب کو شکار کا بہت شوق تھا۔ وہ شکاری کتے جمع رکھتے اور انہیں لے کر شکار پر جایا کرتے تھے

اسی وجہ سے ان کا نام کلاب پڑ گیا۔

عربوں کی عادت تھی کہ وہ اپنے لڑکوں کے لیے کلب، ذنب اور اپنے غلاموں کے مرزوق اور رباح جیسے عمدہ نام تجویز کرتے اور اس کی وجہ یہ بتاتے ہیں کہ بیٹوں کے نام دشمنوں کے لیے اور غلاموں کے نام اپنے لیے رکھتے ہیں یعنی غلام تو خدمت کے لیے ہیں اور اولاد دشمنوں سے سینہ سپر ہو کر جنگ کرتی ہے تاکہ دشمن اس قسم کے نام سننے ہی مرعوب ہو جائیں۔ (۸۱)

ان کا نام حکیم اور کنیت ابو زھرہ تھی۔ ان کو دو بیٹے قصی اور زھرہ تھے ان دونوں کی ماں فاطمہ بنت سعد بن سیل تھی۔

ایک شاعر ان کی مدح میں کہتا ہے:

حکیم ابن مرۃ ساد الوری ببذل النوال وکف الاذی
اباح العشیرة افضاله وجنبها طارقات الردی (۸۲)

حکیم بن مرۃ دنیا کا سردار عطیات دے کر اور تکلیف دور کر کے بنا اور اسکے خاندان اسکی فضیلتوں کا اعتراف کرتا ہے اور اسکے خاندان والے کم ظرفوں سے دور رہنے والے تھے۔

قصی بن کلاب:

یہ قصا یقصوا سے مشتق ہے امام سہیلی کے نزدیک یہ قصی کی تصغیر ہے۔ (۸۳)

قصی (۸۴) کا اصل نام زید ہے۔ ابھی ۷ چھوٹے ہی تھے کہ والدہ کا انتقال ہو گیا اور والدہ نے ربیعہ بن خرام الخدری سے دوسرا نکاح

کر لیا اس طرح آپ اپنی والدہ کے ساتھ شام چلے گئے وہیں ماں کے پاس پرورش پائی جب جوان ہوئے تو مکہ آگئے ان دنوں مکہ پر

بنو خزاعہ کی حکومت تھی سردار مکہ حلیل نے اپنی بیٹی حبیبی کی شادی قصی سے کر دی اور جبیز میں تولیت بیت اللہ کا حق بیٹی کو دیا اور غنجان نے

حق وکالت قصی کے پاس شراب کے ایک مشکیزے کے بدلے فروخت کر دیا اس طرح قصی کا قبضہ بیت اللہ پر ہوا۔ بنو خزاعہ کے جتنے

آدمی مارے گئے تاہم یحمر بن عوف کو منصف بنا یا گیا اس نے فیصلہ کیا کہ

بنو خزاعہ کے جتنے آدمی مارے گئے ہیں قصی ان کا خون بہا ادا کرے۔

بنو خزاعہ حکومت چھوڑ کر مکہ سے باہر چلے جائیں اور حکومت قصی کرے۔

اس طرح بنو خزاعہ کو حکومت سے دست بردار ہونا پڑا اور قصی نے شہر مکہ میں حکومت قائم کی ایسی حکومت جس کی وجہ سے اس

کی قوم نے اس کی اطاعت کی۔ (۸۵) اس جنگ میں رزاح (۸۶) نے قصی کی مدد کی جس کا اظہار قصی نے اپنے اشعار میں کیا ہے:

الی البطحاء قد علمت معد و مرو تھا رضیت بہا رضیت

فلست لغالب ان لم تائل بہا اولاد قیذر والنبت

رزاح ناصری وبہ اسامی فلست اخاف ضیما ما حییت (۸۷)

وادی بطحاء تک بنی معد نے مجھے خوب جان لیا ہے اور کوہ مروہ سے میں بہت راضی ہوں اگر قیذر اور نبت (بنو اسماعیل)

کی اولاد یہاں مقیم نہ ہوئی تو مجھے غلبہ کیوں کر حاصل ہوتا۔ میری امداد کرنے والا رزاح ہے اور اسی پر میں فخر کرتا ہوں

جب تک میں زندہ ہوں کسی بے انصافی سے نہیں ڈرتا۔

امام سہیلی کہتے ہیں قصی لوگوں کو حوضوں سے پانی پلاتے تھے۔ میمون اور دیگر کنوؤں کا پانی ان میں لایا جاتا تھا یہ عجول کنواں کھودنے

سے پہلے کی بات ہے۔ بلاذری لکھتے ہیں کہ قریش قصی سے پہلے اس کنویں کا پانی پیتے تھے۔ قصی نے ایک کنواں کھودا جسے عجول کہا جاتا

عربی شاعری میں اجداد نبی ﷺ کے مناقب کا تحقیقی جائزہ

تھا۔ یہ پہلا کنواں تھا جسے قریش نے مکہ مکرمہ میں کھودا تھا اسی کے بارے میں رجاز الحجاج کہتا ہے:

نروی من العجول ثم نطلق ان قصيا قدوني وقد صدق
بالشبع للناس وري معتبق (۸۸)

ہم پہلے عجول کا پانی پیتے تھے، پھر ہم چلے گئے۔ قصی ایک با وفا سچے انسان تھے لوگ اس کنویں سے سیر
ہوتے تھے اور شام کے وقت خوب سیراب ہوتے تھے۔
انہوں نے اپنی قوم کو جمع کیا اس لیے انہیں مجمع بھی کہتے تھے۔

وابوکم قصی کان يدعى مجمعا به جمع الله القبائل من فھر
وانتم بنو زيد وزيد ابوکم به زيدت البطحاء فخرا علی فخر (۸۹)

تمہارا باپ قصی جو مجمع کے نام سے مشہور تھا اسی کے ذریعے اللہ تعالیٰ نے بنی فہر کے تمام قبیلوں کو متحد کر دیا۔ تم بنو
زيد ہو زيد ہی تمہارا باپ ہے بطحانے ان کے ذریعے فخر پر فخر حاصل کر لیا۔

قصی کے چار بیٹے تھے۔ عبدالدار، عبدمناف، عبدالعزی، عبدالبن قصی
لیکن قصی کی وفات کے بعد قریش کی سیادت عبدمناف نے سنبھالی۔ قصی نے اپنے تمام مناصب اور اعزازات کی وصیت عبدالدار کے
لیے کر دی چونکہ کسی کام میں قصی کی مخالفت نہیں کی جاتی تھی اور نہ ہی اس کی کوئی بات مسترد کی جاتی تھی
اس لیے اس کی وفات کے بعد اس کے بیٹوں نے بغیر کسی نزاع کے یہ وصیت جاری رکھی۔ (۹۰)

عبدمناف بن قصی:

امام سہیلی لکھتے ہیں کہ مناف، ناف ینوف سے مفعول کے وزن پر ہے اس کا معنی ہے بلند ہونا۔ اسم صنم لهم فی الجاهلیة، من ناف
ینوف اذا ارتفع و علا۔ (۹۱)

ان کا اصلی نام مغیرہ تھا ان کی والدہ نے انہیں تعظیماً مناف کے سپرد کر دیا تھا۔ مناف کے بڑے بتوں میں سے تھا لہذا
عبدمناف نام ان پر غالب آ گیا۔ ان کے حسن و جمال کی وجہ سے انہیں قمر البطحاء بھی کہا جاتا تھا۔ ان کے چہرے پر نور نبی چمک رہا ہوتا
تھا وہ قریش کو خدا ترسی اور حق شناسی کی نصیحت کیا کرتے تھے۔ ان کی بیوی کا نام عاتکہ بنت مرہ بن ہلال تھا۔ (۹۲) عبدمناف بے حد
فیاض اور سخی انسان تھے والد کی وفات کے بعد ان کی سخاوت اور سیاست کی وجہ سے ان کی سرداری مستحکم ہو گئی تھی۔
عبداللہ بن الزبیری کہتا ہے:

کانت قریش بیضة فنلقت فالمح خالصها لعبد مناف (۹۳)

قریش تو ایک انڈے کی طرح تھے جو ٹوٹ گیا اور اب خالص زردی عبدمناف کے لیے ہے۔

مطروود بن کعب الخزاعی عبدمناف کی تعریف میں یوں رطب اللسان ہے:

اخلصهم عبد مناف فهم من لوم من لام بمنجاة
ان المغيرات وابنائو ها من خیر احياء واموات (۹۴)

ان سب کا خلاصہ اور ان سب میں ممتاز ہستی تو عبدمناف کی ہے لیکن وہ سب کے سب ملامت گروں کی

ملامتوں سے بالکل الگ تھلگ ہیں۔ بنی مغیرہ اور اس کے قبیلے کے لڑکے زندوں اور مردوں میں بہترین ہیں۔

عہد نبوی ﷺ میں ایک دفعہ حضرت ابو بکر صدیقؓ نے آپ کے سامنے عبدمناف کی شان میں کہے گئے قصیدے کے یہ اشعار سنائے جن کو سن کر حضور صلی اللہ علیہ وسلم نے تبسم فرمایا اور مسرور ہوئے۔ ان اشعار میں عبدمناف والوں کی سخاوت کا پتا چلتا ہے کہ وہ کس قدر خدا ترس اور سخی تھے۔

يايها الرجل المحول رحله هلا نزلت بال عبد مناف
هبلتک امک لو نزلت برحلهم منعوک من عدم ومن اقراف
والخالطون فقيرهم بغنيهم حتى يعود فقيرهم كالكافي (۹۵)

اُوٹھڑی اٹھا کر جانے والے تو عبدمناف کے ہاں کیوں نہ جا ترا اگر وہاں چلا جاتا تو ناداری اور تنگ دستی کو دور کر دیتے وہ تو امیر و غریب کے ساتھ یکساں سلوک کرتے ہیں اور فقیر کو مستغنی بنا دیتے ہیں۔

ہاشم بن عبدمناف:

ہاشم بن عبدمناف حضور صلی اللہ علیہ وسلم کے اجداد میں سے تھے ان کا اصلی نام عمرو تھا۔ اپنے والد کے بعد یہی مکہ کے والی تھے۔ عبدمناف کی وفات کے بعد اس کے بیٹوں کا منصب کے سلسلے میں اپنے چچا زاد بھائیوں یعنی عبدالدار کی اولاد سے جھگڑا ہوا جس کے نتیجے میں قریش دو گروہوں میں بٹ گئے۔ قریب تھا کہ جنگ ہو جاتی مگر پھر انھوں نے صلح و صفائی کے ساتھ ان مناصب کو باہم تقسیم کر لیا سقایہ اور رقادہ کے مناصب بنو عبدمناف کو دیے گئے اور دار الندوہ کی سربراہی، لواء اور حجابت کے مناصب بنو عبدالدار کے حصے میں آئے۔ ان اعزازات کا ذکر حضرت حسان ثابت کے ان اشعار میں ملتا ہے۔

كانت قریش بيضة فتفلقت فالمح خاصة لعبد الدار (۹۶)
ومناة ربي خضهم بكرامة حجاب بيت الله ذي الاستار
اهل المكارم والعلی ونداوة نادى واهل لطيمة الجبار
ولوى قریش فى المشاهد كلها وبنجدة عند القنا الخطار (۹۷)

قریش ایک انڈے کی صورت میں تھے جب وہ انڈا ٹوٹا تو بنو عبد الدار اس کی سفیدی کی طرح عیاں ہوئے، پروردگار نے انہیں اپنے پردے والے، ندوہ والے اور خوش بو کے حامل اونٹ والے ہیں۔ قریش کا جھنڈا بھی تمام جنگوں میں انہی کے پاس رہا ہے۔ پھر بنو عبد مناف نے اپنے حاصل شدہ مناصب کے لیے قرعہ ڈالا تو قرعہ ہاشم بن مناف کے نام نکلا، لہذا ہاشم ہی نے اپنی پوری زندگی میں سقیہ اور فادہ کا کام انجام دیا۔ ہاشم اپنے اچھے اخلاق، بزرگ خصلتوں، کمال شجاعت، کثیر سخاوت، غایت درجہ کی فصاحت اور دیگر صفات فاضلہ کی وجہ سے اپنی قوم کے سردار بنے۔ ایسی صفات جن کا مقابلہ کوئی نہیں کر سکتا تھا۔ ان کے چہرے میں رسول اللہ ﷺ کا نور چمکتا تھا جو شخص بھی ان کو دیکھ لیتا ان کی دست بوسی کرتا۔ ان کی سخاوت ضرب المثل تھی اور یہ پہلے شخص تھے جنہوں نے قریش کے لیے دوسروں کا طریقہ جاری کیا۔

سنت الیہ الرحلتان کلاہما سفر الشتاء ورحلة الاصیاف (۹۸)

اس کی طرف دو سفر راج کیے گئے ایک موسم سرما کا ایک موسم گرما کا

ہاشم کی وفات پر ان کی بیٹی خالدہ بنت ہاشم نے مرثیہ کہا:

بکر النعی بخیر من وطی الحصى	ذی المکرمت وذی الفعال الفاضل
بالسید الثمر السید ذی النهی	ماضی العزیمۃ غیر نکس داخل
زین العشیرۃ کلہا وربیعہا	فی الطبقات و فی الزمان الملحل
ان المہذب من لوی کلہا	بالشام بین سفائح وجنادل
فابکی علیہ ما بقیت بعونۃ	فلقدر ذنت اخاندی وفواضل
ولقد رذنت قریع فہر کلہا	ورئیسہا فی کل امر شامل (۹۹)

پیغام گوئی مرگ نے سویرے ہی ایسے شخص کی موت کی خبر سنائی جو زمین پر چلنے والوں میں سب سے اچھا ذی کرم صاحب افعال بزرگ تھا جو سردار تھا، وسیع الاخلاق کریم تھا، شریف و سخی، شجاع و متواضع تھا، دانش مند تھا، نافذ العزم تھا، ضعیف الرائے پیر فرتوت نہ تھا اور نہ سفلیہ و مکینہ پست ہمت آدمی تھا۔ متواتر خشک سالی و قحط کے زمانے وہ تمام خاندان کی زینت و رونق اور بہار کا باعث تھا۔ تمام خاندان کوئی کا مہذب ترین، ملک شام میں اس وقت آہستہ سنگ و خاک ہے۔ تو جب تک زندہ ہے اس پر زرار روتی رہ، اس لیے کہ تجھے ایسے بزرگ کی مصیبت اٹھانی پڑی جو صاحب فیض و عظمت تھا۔ تجھے ایسے شخص کی مصیبت اٹھانی پڑی ہے جو تمام قبیلہ فہر کا سردار تھا اور ہر ایک امر عام و شامل میں سب کا رئیس مانا جاتا تھا۔

شفاء بنت ہاشم نے بھی ان کا مرثیہ لکھا ہے جس میں ان کی صفات عالیہ کا تذکرہ کیا ہے:-

عین جودی بعبرۃ منجوم واسفحی الدمع للجواد الکریم

هاشم	الخیر	ذی	الجمالة	والمجد	وذی	الباع	والندی	ولاصمیم
عین	واستعبری	وسحی	وجھی	لابیک	المسود	المعلوم		
وریع	للمجتدین	وحرز	ولزاز	لکل	ام	عظیم		
شمری	نماہ	للعز	صقر	شافح	البيت	من	سراة	الادیم
شیظمی	مہذب	ذی	فضول	اریحی	مثل	القناة	وسیم	
خالبی	سمیدع	احوذی	باسق	المجد	مضر	حی	حلیم	
صادق	الناس	فی	المواطن	شہم	ماجد	الجد	نکس	ذمیم (۱۰۰)

اے آنکھ اشک بار ہو اور اس فیاض و کریم بزرگ کے لیے آنسو بہا۔ خیر و خوبی والے ہاشم کے لیے جو صاحب جاہ و جلال و عظمت تھا۔ صاحب قوت، حوصلہ مند، فیاض اور خالص و مخلص آدمی تھا۔ اے آنکھ اپنے باپ کے لیے رو اور خوب رو اور روتی رہ جو مشہور سردار قوم تھا۔ جو حاجت مندوں کے حق میں بہا تھا اور ہر ایک بڑے سے بڑے کام کے لیے تعویذ یا سبب حفظ و امن تھا اور دروازہ مفاہم کو بند رکھنے والا راستہ تھا۔ تجربہ کار نافرذ العزم شہباز کہ عزت ہی کے لیے اس کا نشوونما ہوا تھا اور اشراف روئے زمین کے گھرانوں میں اس کا گھر سب سے پرانا اور شریف تھا۔ تو منہ بلند بالا فصیح و بلیغ شیر مود، مہذب، صاحب فضائل سردار قوم جو خوش شکل و خوش منظر بھی تھا۔ سردار، غالب الاطوار، حاذق و قہار جس کا شجرہ مجد و کرم تناور تھا۔ اور جو خود ایک فیاض و بردبار سر کردہ سالار تھا معرکوں میں راست باز، بہادر و بزرگ آدمی جو سفلہ و ضعیف و پست ہمت بھی نہ تھا اور نہ بری خصلتوں کا مالک تھا۔

ان سب اشعار سے ان کے بلند رتبے اور اخلاق عالیہ کا بخوبی اندازہ ہوتا ہے۔

عبدالمطلب بن ہاشم:

ہاشم کے انتقال کے بعد قریش کی سیادت حضرت عبدالمطلب کے حصے میں آئی حضرت عبدالمطلب حضور ﷺ کے دادا اور قریش کے حاکموں میں سے تھے۔ آپ کا نام عامر اور لقب شیبہ تھا۔ آپ کو شیبہ اس لیے کہا جاتا ہے کیوں کہ آپ کے سر میں سفید بال تھے۔ اور عبدالمطلب کی وجہ تسمیہ کچھ یوں ہے۔

جب ہاشم تجارت کی غرض سے ملک شام گئے تو راستے میں جب مدینہ پہنچے تو وہاں قبیلہ بنو نجار کی ایک خاتون سلمی بنت عمرو سے شادی کر لی۔ کچھ دن وہیں ٹھہرے پھر بیوی کو وہیں چھوڑ کر ملک شام روانہ ہو گئے۔ وہاں جا کر فلسطین کے شہر غزہ میں ان کا انتقال ہو گیا ادھر سلمی کے بطن سے بچہ پیدا ہوا جس کا نام اس نے شیبہ رکھا۔ یہی بچہ آگے چل کر عبدالمطلب کے نام سے مشہور ہوا جب شیبہ کی عمر

دس بارہ سال کی ہوئی تو مطلب کو ایک راہ گیر نے بتایا کہ میں نے ایک نو عمر لڑکا دیکھا ہے جو اپنے دوسرے ہم عمروں کے ساتھ تیر اندازی کی مشق کر رہا تھا جب اس کا تیر نشانے پر لگ جاتا تو وہ فخر یہ انداز میں کہتا میں ہاشم کا بیٹا ہوں۔ یہ سن کر مطلب مکہ سے مدینہ آئے اور ان کی والدہ کی اجازت لے کر انھیں اپنے اونٹ پر بٹھا کر مکہ لے آئے۔ مکہ والوں نے دیکھا تو کہا یہ عبدالمطلب ہے یعنی مطلب کا غلام۔ تب سے ان کا نام عبدالمطلب مشہور ہو گیا۔ اس موقع پر مطلب نے یہ شعر بھی کہا:

عَرَفْتُ شَيْبَةَ وَالنَّجَّازَ قَدْ جَعَلَتْ أَبْنَاءَهَا حَوْلَهُ بِالنَّبْلِ تَنْتَصِلُ (۱۰۱)

جب بنو نجر کے لڑکے اس کے گرد کھڑے تیر اندازی کر رہے تھے میں نے شیبہ کو شناخت کر لیا۔

شیبہ نے مطلب کے پاس پرورش پائی اور جوان ہوئے مطلب کی وفات کے بعد ان کے چھوڑے ہوئے مناصب عبدالمطلب کو حاصل ہوئے۔ (۱۰۲)

عبدالمطلب نے خواب میں دیکھا کہ انھیں زم زم کا کنواں کھودنے کا حکم دیا جا رہا ہے بیدار ہونے کے بعد انھوں نے کھدائی شروع کی تو قریش نے عبدالمطلب سے جھگڑنا شروع کر دیا اور مطالبہ کیا کہ ہمیں بھی کھدائی میں شریک کرو لیکن عبدالمطلب نے انکار کر دیا اور کہا یہ چیز تو ایسی ہے جس سے مجھے ممتاز کیا گیا لیکن راستے میں اللہ تعالیٰ نے ایسی علامات دکھائیں کہ وہ سمجھ گئے کہ زم زم کا کام اللہ کی طرف سے عبدالمطلب کے لیے مخصوص ہے اس سلسلے میں مناقر بن ابی عمرو نے سقاہ ورفادہ کی تولیت اور انتظام اور زم زم کے ظہور پر فخر کرتے ہوئے کہا ہے:

ورثنا المجد من آبا ننا ففی بنا صعدا
الم تسق الحجاج و ننحر الدلافة الرفدا
وزم زم فی أرومتنا ونفقا عین من حسدا (۱۰۳)

ہم نے اپنے بزرگوں سے ورثے میں پائی ہے اور ہمارے پاس آکر اس بزرگی کی بلندی اور زیادہ ہو گئی ہے۔ کیا ہم حجاج کو پانی نہیں پلاتے رہے؟ کیا ہم موٹی تازی بہت دودھ دینے والی اونٹنیاں ذبح نہیں کرتے رہے۔ اور زم زم کی تولیت ہمارے ہی بزرگوں میں رہی ہے جو شخص ہم سے حسد کرے اس کی آنکھ پھوڑ ڈالیں گے۔

أولاد شیبۃ أهل المجد قد علمت غلیا معاذا ما هزهر الورع
وشیخہم خیر لست تبغہ انی و لیس بہ سخف ولا طبع (۱۰۴)

حضرت شیبہ کی اولاد بزرگی والی ہے معد کی رفعت جانتی ہے جب تقویٰ حرکت دیتا ہے۔ ان کا بزرگ بہترین بزرگ ہے تو ان تک کیسے پہنچ سکتا ہے ان میں نہ بد شکونی ہے نہ لالچ ہے۔

ایک کاہن نے آپ کی مدح میں کچھ یوں کہا:

اَمَا وَرَبِّ الْفُلْصِ الرَّوَاسِمِ يَحْمَلُنْ أَزْوََالَ ابْقِي طَاسِمِ
 اِنَّ سِنَاءَ الْمَجْدِ وَالْمَحَارِمِ فِي شِيْبَةِ الْحَمْدِ سَلِيْلِ هَاشِمِ
 اَبِي النَّبِيِّ الْمَرْتَضَى لِلْعَالَمِ (۱۰۵)

ان اونٹنیوں کے رب کی قسم جو چلتے وقت زمین پر نشانات ڈالتی ہیں جو طاسم قبیلہ کے بہادروں کو اٹھاتی ہیں، بزرگی اور اخلاق کی روشنی شیبۃ الحمد میں ہے جو ہاشم کے فرزند ہیں وہ اس نبی مرتضیٰ کے دادا ہیں جو ساری دنیا کے لیے تشریف لائیں گے۔

پھر اس نے کہا:

اِنَّ بَنِي النَّضْرِ كَرَامٌ سَادَهُ مِنْ مُضَرَ الْحَمْرَاءِ فِي الْقَلَادَهُ
 اَهْلُ سِنَاءٍ وَمَلُوكٌ قَادَهُ مَزَارَهُمْ بِأَرْضِهِمْ عِبَادَهُ
 اِنَّ مَقَالِي فَاعْلَمُوا شَهَادَهُ (۱۰۶)

بنو نضر کریم اور سردار ہیں مضر الحمراء بھی اسی نسل سے ہیں وہ نورانی چہروں والے بادشاہ اور قائد ہیں ان کی زمین میں ان کی زیارت کرنا عبادت ہے میرا یہ قول گواہ ہے خوب جان لو۔

حدیفہ بن غانم، عبدالمطلب بن ہاشم کی مدح کرتے ہوئے کہتا ہے:

وَسَاقِي الْحَجِيحِ ثَمَّ لِلخَبِزِ هَاشِمِ وَعَبْدِ مَافِ ذَلِكِ السَّيْدِ الْفَهْرِي
 طَوِي زَمَزَمَا عِنْدَ الْمَقَامِ فَاصْبَحَتْ سَقَايْتَهُ فَخِرَا عَلِيَّ كَلِ ذِي فَخْرِ (۱۰۷)

عبدمناف بنی فھر کا سردار حجاج کو پانی پلانے والا اور روٹی کو چورنے والا ہے اس نے زم زم کو مقام ابراہیم کے پاس پتھروں سے بنایا تو اس کا یہ کنواں ہر فخر کے قابل شخص پر فخر کرنے کے قابل ہو گیا۔

ابن اسحاق کہتے ہیں کہ یہی موقع تھا جب عبدالمطلب نے نذرمانی کہ اگر اللہ نے انھیں دس بیٹے دیے اور وہ سب کے سب اس عمر کو پہنچے کہ ان کا بچاؤ کر سکیں تو وہ ایک لڑکے کو کعبہ کے پاس قربان کر دیں گے۔

عبدالمطلب بہت حسین و جمیل سمجھدار اور فیاض انسان تھے جو دو کرم میں اپنے باپ ہاشم سے بھی زیادہ سخی تھے سخاوت کی وجہ سے انھیں فیاض کہا جاتا تھا۔ آپ بہت زیادہ مہمان نواز بھی تھے آپ کی مہمان نوازی نہ صرف مہمانوں کے لیے تھی بلکہ چرند پرند تک پہنچ چکی تھی اس لیے انھیں مطعم طیر السماء (آسمان کے پرندوں کو کھانا کھلانے والا) کہا جاتا ہے۔ قریش کے حلیم الطبع انسانوں اور داناؤں میں سے تھے۔ ان تمام خوبیوں کا اظہار ان کی بیٹیوں نے اپنے اشعار میں کیا ہے:

ارقت لصوت نائحة بلبل علی رجل بقارعه الصعید
 علی رجل کریم غیر وغل له الفضل المبین علی العبید
 علی الفیاض شبیة ذی المعالی ابیک الخیر وارث کل جود
 صدوق فی المواطن غیر نکس ولا شخت المقام ولا سنید
 طویل الباد اروع شیظمی مطاع فی عشیرته حمید
 رفیع البیت ابلج ذی فضول وغیث الناس فی الزمن الحرود
 کریم الجد لیس بذی وصوم یروق علی المسود والمسود
 عظیم الحلم من لفر کرام خضارمة ملاوثة الاسود
 فلو خلد امرئو لقدیم مجد ولكن لاسبیل الی الخلود
 لکان مخلدا اخری اللیالی لفضل المجد والحسب التلید (۱۰۸)

رات میں ایک رونے والی کی آواز سے میری نیند اچٹ گئی جو ایک بالکل راستے پر کھڑے ہوئے شخص پر رو رہی تھی اس شریف شخص پر جو دوسروں کے نسب میں ملنے کا جھوٹا دعویٰ دار نہ تھا جسے بندگان خدا پر نمایاں فضیلت حاصل تھی شبیبہ پر جو بڑا فیاض اور بلند مرتبے والا تھا، اپنے اچھے باپ پر جو ہر قسم کی سخاوت والا تھا۔ اس پر جو جنگ کے میدانوں میں خوب لڑنے والا، اپنے ہمسروں سے کسی بات میں پیچھے نہ رہنے والا، نہ کم رتبہ اور نہ دوسروں کے نسب میں مل جانے والا تھا۔ اس پر جو بہت ہی کشادہ دست عجیب حسن و شجاعت والا، بھاری بھر کم گھرانے کا قابل تعریف سردار تھا۔ اس پر جو عالی خاندان، روشن چہرہ، قسم قسم کے فضائل والا اور قحط سالی میں لوگوں کا فریاد رس تھا۔ اس پر جو اعلیٰ شان والا، ننگ و عار سے بری، سرداروں اور خادموں پر فضل و انعام کرنے والا تھا اس پر جو بڑے علم والا اور سخی لوگوں کا ایک فرد، دوسروں کے بوجھ اٹھانے والا، سردار شیروں کے لیے پشت پناہ تھا۔ اگر کوئی شخص اپنی دیرینہ عزت و شان کے سبب ہمیشہ رہ سکتا۔ تو ضرور وہ اپنی فضیلت و شان اور دیرینہ خاندانی وقار کے سبب زمانے کی انتہا تک رہتا۔ لیکن بقا کی طرف تو کوئی راستہ ہی نہیں۔

برہ بنت عبدالمطلب کے اشعار

اعینی جود ابد مع درر علی طیب الخیم والمعتمر

علی ما جد الجد واری الزناد جمیل المحیا عظیم الخطر
 علی شیبۃ الحمد ذی المکرمت وذی المجد والعز والمفتخر
 وذی الحلم والفضل فی النائبات کثیر المکارم جم الفجر
 له فضل مجد علی قومہ منیر یلوح کضوء القمر
 اتته المنایا فلم تشوہ بصرف اللیالی وریب القدر (۱۰۹)

اے میری آنکھو! نیک سیرت اور سخی پر موتیوں جیسے آنسوؤں سے سخاوت کرو۔ اعلیٰ شان والے پر لوگوں کی ضرورتیں پوری کرنے والے پر، حسین چہرے اور بڑے رتبے والے پر۔ بزرگیوں والے قابل ستائش شیبہ پر، عزت و شان والے اور افتخار والے پر آفات میں فضل و عطا و حلم کرنے والے پر، بہت خوبیوں والے بڑے سخی مال دار پر۔ اپنی قوم پر اسے بڑی فضیلت حاصل تھی۔ وہ ایسا نور والا تھا کہ چاند کی روشنی کی طرح چمکتا رہتا تھا۔ زمانے کی گردشوں اور مکروہات تقدیر کو لیے ہوئے موتیں ان کے پاس آئیں اور اس پر اچھتی ہوئی ضرب نہیں (بلکہ) کاری واریا۔

عائتہ بنت عبدالمطلب کے اشعار

اعینی والسخرطا واسج علی رجل غیر نکس کھام
 علی الحجفل الغمر فی النائبات کریم المساعی وفی الذمام
 علی شیبۃ الحمد واری الزناد وذی مصدق بعد ثبت المقام
 وسیف لدی الحرب صمصامة ومردی المخاصم عند الخصام
 وسهل الخلیقة طلق الیدین وفی عد ملی صمیم لھام
 تبک فی باذخ بیتہ رفیع الذنوبۃ صعب المرام (۱۱۰)

اس پر جو جنگ کے وقت خم نہ ہونے والی تلوار اور جھگڑے کے وقت دشمن کو ہلاک کرنے والا تھا اے میری آنکھو! خوب جم کر رو لو اور ایسے شخص پر آنسو بہاؤ جو نہ پیچھے رہنے والا تھا اور نہ کمزور۔ بزرگ سردار پر، آفات میں اپنے احسانات میں ڈبو لینے والے پر، بزرگانہ کوششوں والے پر، ذمہ داری کو پورا کرنے والے پر۔ مہمان نواز قابل ستائش شیبہ پر اور (اپنے) مقام پر جمے رہ کر سخت حملہ کرنے والے پر۔ اس پر جو جنگ کے وقت خم نہ ہونے والی تلوار اور جھگڑے کے وقت دشمن کو ہلاک کرنے والا تھا۔ نرم سیرت والے کشادہ ہاتھوں والے وفادار سخت پختہ ارادے والے کثیر الخیر شخص پر۔ اس پر جس کے گھر کی اساس علو شان پر مستحکم

عربی شاعری میں اجداد نبی ﷺ کے مناقب کا تحقیقی جائزہ

تھی، بلند طرے والے، اعلیٰ مقاصد والے پر۔

ام کلیم البیضاء بنت عبدالمطلب کے اشعار

الا یا عین جودی واستہلی وبکی ذالندی والمکومات
الا یا عین عیحک اسعفینی بدمع من دموع ہاطلات
وبکی خیر من ركب المطایا اباک الخیر تیار الفرات
طویل الباع شیبہ ذالمعالی کریم الخیم محمود الہبات
وصولاً للقرابة ہبرزیا وغینا فی السنین المحلات
ولینا حین تشتجرا العوالی تروق له عیون الناظرات
عقیل بنی کنانہ والمرجی اذا ما الدهمر اقبل بالہنات
ومفزعها اذا ہاج ہیج بداہیة وخصم المعضلات (۱۱۱)

ہاں اے آنکھ! سخاوت اور آہ و فغاں کر اور بزرگیوں والے اور سخاوت والے پر رو۔ ہاں، اے کم بخت آنکھ!
لگاتار برستے والے آنسوؤں سے میری امداد کر۔ سوار یوں پر سوار ہونے والوں میں، جو سب سے اچھا تھا، اس
پر آہ و فغاں کر۔ اپنے اچھے باپ پر، جو بیٹھے پانی کا موج زن دریا تھا۔ شیبہ پر، جو بڑا سخی اور بلندرتوں والا،
نیک سیرت، سخاوت میں قابل مدح و ستائش تھا۔ صلہ رحمی کرنے والے پر، اس پر جس کے چہرے سے شرافت
و جمال ظاہر ہوتا تھا، جو قحط سالیوں میں برستا ہوا بادل تھا۔ جو نیزوں کے ایک دوسرے سے مل کر جھاڑی کی
طرح بن جانے کے وقت شیر تھا۔ جس کے لیے دیکھنے والوں کی آنکھیں بہ جاتی ہیں۔ جو بنی کنانہ کا سردار تھا اور
زمانے کے اقسام کی آفتیں سر پر پڑنے کے وقت امیدواروں کا آسرا تھا۔ جب کوئی سخت آفت آتی تو اس
کے خوف کو وہ دور کر دینے والا اور مشکلات کا مقابلہ کرنے والا تھا۔

امیمہ بنت عبدالمطلب کے اشعار:

الا ہلک الراعی العشیرة ذالفقد وساقی الحجیح والحامی عن المجد
امن یئو لف الضیف الغریب بیوتہ اذا ما سماء الناس تبخل بالرعد
کسبت ولیداخیر مایکسب الفتی فلم نتفکک تزاد یا شیبہ الحمد
ابو الحارث الفیاض خلی مکانہ فلا تبعدن فکل حی الی بعد
فانی لباک ما بقیت، ومرجع وکان له اہلا لما کان من وجدی

سقاك ولى الناس فى القبر ممطرا فسوف ابكيه وان كان فى اللحد
فقد كان زينا للعشيرة كلها وكان حميدا حيثما كان من حمد (۱۱۲)

سن لو کہ خاندان کا محافظ، خاندان والوں کو ڈھونڈ نکالنے والا، حاجیوں کا ساقی، عزت و شان کی حمایت کرنے والا چل بسا۔ جس کا گھر مسافر مہمانوں کو اس وقت جمع کر لیتا تھا، جب لوگوں کا آسمان گرج کے باوجود بخل بھی کرتا تھا۔ جو خوبیاں ایک جوان مرد حاصل کیا کرتا ہے، اے قابل ستائش شیبہ! تو نے ان خوبیوں کی بہترین صفیں کم سنی ہی میں حاصل کر لیں اور ان میں تو ہمیشہ ترقی کرتا رہا۔ ایک فیاض شیر نے اپنی جگہ خالی کر دی، پس تو (اسے اپنے دل سے) دور نہ کر ہر زندہ دور ہونے والا ہے۔ میں تو جب تک رہوں گی، آبدیدہ و غمگین ہی رہوں گی اور میری محبت کے لحاظ سے وہ اسی کا سزاوار تھا۔ قبر میں تمام لوگوں کی سرپرستی کرنے والا (خدا) تجھے (اپنی رحمت کی) بارش سے سیراب رکھے میں تو اس پر روتی ہی رہوں گی، اگرچہ وہ قبر ہی میں رہے۔ وہ اپنے پورے گھرانے کی زینت تھا اور جہاں کہیں جو تعریف بھی ہو وہ اس تعریف کا سزاوار تھا۔

اروی بنت عبدالمطلب کے اشعار

بكت عيني وحق لها البكاء على سمح سجيته الحياء
على سهل الخليقة ابطحي كريم النخيم نيته العلاء
على الفياض شيبه ذى المعالى ابيك الخير ليس له كفاء
طويل الباع املس شيطمي اغر كان غرته ضياء
اقب الكشح اروع ذى فضول له المجد المقدم والثناء
ابى الضيم ابلج هبر زى قديم المجد ليس به خفاء
ومعقل مالک و ربيع فھر وفاضلها اذا التمس القضاء
وكان هو الفتى کرما وجودا وباسا حين تنسكب الدماء
اذا هاب لاکمأة الموت حتى كان قلوب اکثرهم هواء (۱۱۳)

میری آنکھ ایک سرتا پاسخاوت اور حیا شعار پر روتی ہے اور اس آنکھ کے لیے رونا ہی سزاوار ہے۔ نرم خو، وادیء بطحاء کے رہنے والے، بزرگانہ سیرت والے پر جس کی نیت عروج حاصل کرنے کی تھی۔ بلند رتبوں والے فیاض شیبہ پر، جو تیرا بہترین باپ تھا۔ جس کا کوئی ہمسر نہیں۔ کشادہ اور نرم ہاتھ والے بھاری بھر کم سفید پیشانی والے پر، جس کی سفیدی ایسی تھی، گویا ایک روشنی ہے۔ پتلی کمر والے، عجیب، حسن و شجاعت والے، بہت سی

فضیلتوں والے پر، جو قدیم سے عزت و بزرگی اور مدح و ثنا کا مالک ہے۔ ظلم کی برداشت نہ کرنے والے، روشن چہرے والے پر، جس کے چہرے سے شرافت اور جمال ظاہر ہوتا تھا، جس کی بزرگی اور شرافت قدیم ہے جس میں کسی قسم کی پوشیدگی نہیں۔ جو بنی مالک کے لیے پناہ کی جگہ اور بنی فہر کے لیے بہار کی بارش تھا۔ جب جھگڑوں کے فیصلے کے لیے تلاش ہوتی تو وہی ان میں فیصلہ کرنے والا ہوتا تھا۔ جو دو سخا میں وہ ایک جوان مرد تھا اور دبے میں بھی وہی کیلتا تھا، جب خون بہتے تھے۔ اور جب زرہ پوش بہادر موت سے یہاں تک ڈرتے کہ ان میں سے اکثروں کے دلوں کا یہ حال ہوتا گویا وہ ہوا ہیں۔

ان تمام اشعار سے ان کے بلند رتبے اور اخلاق عالیہ کا بخوبی اندازہ ہوتا ہے۔

عبداللہ بن عبدالمطلب:

عبدالمطلب کے کل دس بیٹے تھا جن میں سے ایک عبداللہ تھے۔ عبدالمطلب کی اولاد میں عبداللہ سب سے زیادہ خوب صورت، پاک دامن اور چہیتے تھے ان کو ذبیح بھی کہا جاتا تھا اور اس کی وجہ یہ تھی کہ جب عبدالمطلب کے لڑکوں کی تعداد دس ہو گئی اور وہ بچاؤ کرنے کے لائق ہو گئے تو عبدالمطلب نے انھیں اپنی نذر سے آگاہ کیا اور کہا:

عاهدتہ وأنا موفٍ عہدہ واللہ لا یحمد شیئاً حمدہ
اذ کان مولای وکنث عبدہ نذرث نذرأ لا ا حُب ردۃ
ولا ا حُب أن اعیش بعدہ (۱۱۴)

میں نے اللہ سے عہد کیا تھا میں اس عہد کو پورا کروں گا اللہ کی قسم حمد باری تعالیٰ جیسی کوئی شے نہیں۔ کیوں کہ وہ میرا آقا ہے اور میں اس کا غلام ہوں میں نے ایک نذر مانی ہے جسے میں رد کرنا پسند نہیں کرتا۔ اور اس کے بعد میں زندہ رہنا بھی پسند نہیں کرتا۔

سب راضی ہو گئے تو عبدالمطلب نے قسمت کے تیروں پر ان کے نام لکھ کر ہبل کے حوالے لے کیا جب قرعہ نکالا تو عبداللہ کا نام نکلا۔ عبدالمطلب نے عبداللہ کا ہاتھ پکڑا چھری لی اور ذبح کرنے کے لیے لے گئے اور کہا:

عاهدتہ وأنا موفٍ نذرہ واللہ لا یقدر شیئاً قدرہ
ہذا بنی قد ارید نحرہ وان یویئ خرہ یقبل غدرہ (۱۱۵)

میں نے اس سے عہد کیا ہے اور میں اپنے عہد کو پورا کروں گا خدا کی قسم کوئی چیز اس کی قدر نہیں جان سکتی۔ تو قریش اور ان کے دوسرے لڑکوں نے کہا آپ ہرگز ایسا نہ کریں تو عبدالمطلب نے کہا میں اپنی نذر کا کیا کروں۔

اس پر ابوطالب نے کہا:

كَلَّا وَرَبِّ الْبَيْتِ ذِي الْأَنْصَابِ مَا ذَبَحَ عَبْدُ اللَّهِ بِالتَّلْعَابِ
يَا شَيْبَةَ إِنَّ الرِّيحَ ذُو عِقَابٍ إِنَّ لَنَا مَرَّةً فِي الْخَطَابِ (۱۱۶)

اس بتوں والے رب کے گھر کی قسم ایسا ہرگز نہ ہوگا عبداللہ کا ذبح کرنا کوئی کھیل نہیں۔ اے شیبہ ہو اعداب والی ہے ہمارے لئے چاہنے والوں میں قبیلہ مرہ ہے۔
مغیرہ بن عبداللہ بن عمرو بن مخزوم نے کہا:

يَا عَجَبًا مِنْ فِعْلِ عَبْدِ الْمَطْلَبِ وَذِ بَحِهِ ابْنًا كَتِمْتَالِ الذَّهَبِ (۱۱۷)

عبدال مطلب کے فعل پر تعجب ہوتا ہے وہ سونے کی مورتی جیسے بیٹے کو ذبح کرنے پر مصر ہے
انہوں نے مشورہ دیا کہ کسی خاتون عرافہ کے پاس جا کر حل دریافت کریں۔ عبدال مطلب ایک عرافہ کے پاس گئے اور سارا معاملہ بتایا اس نے کہا کہ عبداللہ اور دس اونٹوں کے درمیان قرعہ اندازی کریں اگر عبداللہ کے نام قرعہ نکلے تو مزید دس اونٹ بڑھادیں اور اسی طرح اونٹ بڑھاتے جائیں۔

يَا رَبِّ اِنِّي فَاعِلٌ لِّمَا تُرِدُ اِنْ شِئْتَ اَلْهَمْتِ الصَّوَابَ وَالزُّشْدَ
يَا سَائِقَ الْخَيْرِ اِلَى كُلِّ بَلَدٍ قَدْ زِدْتَ فِي الْمَالِ وَاَكْثَرْتَ الْعَدَدَ (۱۱۸)

اے میرے رب میں وہی کروں گا جو تو چاہے گا اگر تو چاہے گا تو میرے دل میں صحیح اور درست بات ڈال دی جائے گی۔ اے ہر شہر کی طرف بھلائی لے جانے والے تو نے مال بھی بہت دیا ہے اور تعداد بھی کثیر دی ہے۔
عبدال مطلب نے واپس آ کر عبداللہ اور اونٹوں کے درمیان قرعہ اندازی کی مگر قرعہ عبداللہ کے نام نکلا اس کے بعد وہ دس دس اونٹ بڑھاتے گئے مگر قرعہ عبداللہ کے نام نکلتا رہا جب سو اونٹ پورے ہو گئے تو قرعہ اونٹوں کے نام نکلا اس طرح عبدال مطلب نے انہیں عبداللہ کے بدلے ذبح کیا اور وہیں چھوڑ دیا کسی انسان یا درندے کے لئے کوئی رکاوٹ نہ تھی۔

دَعُوْتُ رَبِّي مُخْلِصًا وَجَهْرًا يَا رَبِّي لَا تَنْحَرًا بَنَى نَحْرًا
وَفَادًا بِالْمَالِ تَجِدُ لِي وَفْرًا أَعْطَيْكَ مِنْ كُلِّ سَوَامٍ عَشْرًا
عَفْوًا وَلَا تُشِمِتْ عَيْنُونَا حُزْرًا بِالْوَاضِحِ الْوَجْهِ الْمُعَشَّى بَدْرًا
فَالْحَمْدُ لِلَّهِ الْأَجَلِّ شُكْرًا فَلَسْتُ وَالْبَيْتِ الْمُعْطَى سِتْرًا
مُبْدَلًا نِعْمَةً رَبِّي كُفْرًا مَا دُمْتُ حَيًّا أَوْ أُرُورَ قَبْرًا (۱۱۹)

میں نے اپنے رب کو اخلاص اور بلند آواز سے پکارا اے میرے رب میرے بیٹے کو ذبح نہ کرنا۔ مال کی

صورت میں فدیہ قبول کر لے میرے پاس بہت مال ہے میں تجھے ہر چہرے والے ریوڑ میں سے تجھے دس دوں گا۔ اپنی مرضی سے دوں گا اور تو ترچھی نگاہ سے دیکھنے والے (دشمنوں کے) روشن چہرے والے اور جس پر چودھویں رات کا چاند چڑھا ہوا ہے ذبح کر کے خوش نہ کرنا۔ شکر یے کے طور پر میں خدائے بزرگ کی تعریف کرتا ہوں قسم ہے اس اللہ کے گھر کی جس پر پردے ڈالے ہوئے ہیں۔ اپنے رب کی نعمت کو ناشکری میں تبدیل نہیں کرنے کا جب تک میں زندہ ہوں یہاں تک کہ میں قبر میں چلا جاؤں۔

اس واقعے سے پہلے قریش اور عرب میں خون بہا کی مقدار دس اونٹ تھی مگر اس واقعے کے بعد ساوٹ کر دی گئی اسلام نے بھی اس مقدار کو برقرار رکھا۔

عبدالمطلب نے عبد اللہ کی شادی کے لئے آمنہ بنت وہب کا انتخاب کیا جو نسب اور رتبے کے لحاظ سے قریش کی افضل ترین خاتون شمار ہوتی تھیں۔ غرض یہ کہ رسول اللہ ﷺ اپنی قوم میں نسب کے لحاظ سے بھی سب سے بہتر تھے اور عزت کے لحاظ سے بھی والد کی طرف سے بھی اور والدہ کی طرف سے بھی۔ عبد اللہ بن عبدالمطلب زیادہ عرصہ زندہ نہ رہے، رسول اللہ ﷺ کی پیدائش سے دو ماہ پہلے ان کا انتقال ہو گیا۔ حضرت آمنہ نے آپ ﷺ کے والد عبد اللہ کی وفات پر درج ذیل مرثیہ کہا:

عفا جانب البطحاء من ابن ہاشم وجاور لحدًا خارجا فی الغمام
دعته المنايا دعوة فاجابها وما تركت في الناس مثل ابن ہاشم
عشية راحوا يحملون سريره تعاورة اصحابه في التزاجم
فان تك غالته المنايا وريبها فقد كان معطاء كثيرا لتراحم (۱۲۰)

بطحا کی آنکھوں ہاشم کے صاحب زادے سے خالی ہو گئی وہ بانگ و خروش کے درمیان ایک لحد میں آسودہ خاک ہو گیا۔ اسے موت نے ایک پکار لگائی اور اس نے لبیک کہہ دیا اب موت نے لوگوں میں ابن ہاشم جیسا کوئی انسان نہیں چھوڑا۔ وہ شام جب لوگ انہیں تخت پر اٹھائے لے جا رہے تھے اگر موت اور موت کے حوادث نے ان کا وجود ختم کر دیا ہے (تو ان کے کردار کے نقوش نہیں مٹائے جاسکتے) وہ بڑے دانا اور رحم دل تھے۔

اس ساری بحث سے پتا چلتا ہے کہ محمد ﷺ والدین کی طرف سے اور نسب کے لحاظ سے اشرف و اعلیٰ ہیں۔ آپ ﷺ کا خاندان ہر اعتبار سے معزز اور باوقار تھا۔

ان سب باتوں کا خلاصہ حضرت عباس بن عبدالمطلب کے مندرجہ ذیل اشعار جو انھوں نے حضور ﷺ کی مدح میں کہے:

مَنْ قَبْلِهَا طَبَّتْ فِي الظلالِ وَفِي مَسْتَوٍ دَعِ حَيْثُ يُخَصِّفُ الوَرَقِ
ثُمَّ هَبَّتْ البِلَادِ وَلَا بَشَرٍ أَنْتَ وَلَا مُضْعَةٌ وَلَا عَلَقِ

بَلْ نُطْفَةَ تَرْكَبِ السَّفِينِ وَقَدْ أَلْجَمَ نَسْرًا وَأَهْلَهُ الْعَرَقِ
تُنْقَلُ مِنْ صَالِبِ إِلَى رَحِمِ إِذَا مَضَى عَالَمٌ بَدَا طَبَقِ
وَرَدَتْ نَارَ الْخَلِيلِ مُكْتَمًا فِي ضَلْبِهِ أَنْتَ كَيْفَ يَحْتَرِقِ
حَتَّى اخْتَوَى بَيْنَكَ الْمُهَيِّمِ مِنْ خِنْدَفِ عَلِيَّائِ تَحْتَهَا التَّنْقِ
وَأَنْتَ لَمَّا وُلِدْتَ أَشْرَفْتَ الْأَرْضِ وَضَائِي تَبْنُورِ كِ الْأَفْقِ
وَنَحْنُ فِي ذَالِكَ الصِّيَائِ وَفِي النُّورِ وَسُبُلِ الرَّشَادِ تَحْتَرِقِ (۱۲۱)

آپ ﷺ ولادت باسعادت سے پہلے اس وقت بھی صلب آدم میں محفوظ تھے جب آدم وحواء شجرہء ممنوعہ سے استفادہ کے بعد بدن کو پتوں سے ڈھانک رہے تھے۔ پھر آپ ﷺ (آدم وحواء کے اخراج کے باعث) بستیوں میں آئے، حالانکہ آپ ﷺ ابھی بشر تھے نہ مضغہ (گوشت) نہ لہو کی بوند بلکہ وہ ماء مقطر جو کشتیوں پر سوار تھا جب پانی کی موجیں سر زمین نسر اور اس کے اہالیان کو ڈبو رہی تھیں یہ ماء مقطر صلب سے رحم کی طرف منتقل ہوتا رہا اور جب ایک مدت اسی طرح گزری تب سطح زمین ابھری اور جماعتیں نمودار ہوئیں۔ آپ ﷺ آتش نمرود میں بھی پردے میں اترے جب کہ آپ حضرت خلیل اللہ کی پشت میں تھے تو آتش نمرود انھیں کیسے جلا سکتی تھی۔ یہاں تک کہ آپ کی حفاظت اس گھرانے کی جو خندف جیسی بلند مرتبہ خاتون کا گھرانہ تھا جس کا دامن قدموں لوٹتا تھا، وہ ایسے عز و شرف والا خاندان تھا جیسے کوئی بلند ترین چوٹی اور باقی تمام قبیلے اس کے دامن میں کھڑے ٹیلے ہوں۔ اور جب آپ ﷺ کی ولادت باسعادت ہوئی تو سارا عالم افاق تافق اس نور ہدایت سے منور ہو گیا۔ بس ہم اسی نور ہدایت میں چل رہے اور رشد و ہدایت کی راہیں طے کر رہے ہیں۔

مختصر یہ کہ آپ ﷺ بنو ہاشم کا خلاصہ اور قریش کے عمدہ خاندانوں میں سے ہیں۔ آپ ﷺ سارے عرب و عجم سے معزز ہیں آپ ﷺ والد گرامی اور والدہ ماجدہ کی طرف سے عمدہ خاندان سے ہیں آپ ﷺ سارے اہل مکہ اور سارے انسانوں بلکہ ساری مخلوق سے افضل ہیں آپ کا قبیلہ سارے قبائل سے افضل اور آپ ﷺ کا خاندان سارے خاندانوں سے افضل ہے۔
حسان بن ثابتؓ کے ایک شعر کا مصرعہ ہے:

وَمَا أَلِ الْغُودِ مِنْ حَيْثُ يُغْصَرُ (۱۲۲)

یہ خاندان غود کی ٹہنی کی طرح ہے اسے جہاں سے بھی نچوڑا جائے گا خوشبو ہی نکلے گی۔

حوالہ جات

خاندان نبوی

- ۱- اسحاق قریشی، ڈاکٹر، برصغیر پاک و ہند میں نعتیہ شاعری، لاہور: مرکز معارف اولیا محمد اوقاف پنجاب، ۱۴۲۳ھ/۲۰۰۲ء، ص: ۲۰۴
- 2- The literary history of Arabs by R. A Nicholuson, combridge university, 1953, Page# 72
- ۳- ابن رشیق، العمدہ فی محاسن الشعر و آدابہ، ص: ۳۷
- ۴- الزیات، احمد حسن، تاریخ الادب العربی، ص: ۷
- ۵- دیوان الحماسہ، باب الحماسہ، ص: ۲۵۰
- ۶- ایضاً، ص: ۳۱۲-۳۱۳
- ۷- البقرۃ، الانعام، ابراہیم، مریم، الحج، العنکبوت، الشعراء، الصافات، ان سورتوں میں قدرے تفصیل سے اور باقی سورتوں میں اختصار کے ساتھ آپ کا ذکر کیا گیا ہے۔
- ۸- البقرۃ: ۱۲۴
- ۹- العنکبوت: ۲۷
- ۱۰- الممتحنہ: ۴
- ۱۱- آل عمران: ۹۵
- ۱۲- النحل: ۱۲۰
- ۱۳- البقرۃ: ۱۲۹
- ۱۴- ابن ہشام، السیرۃ النبویہ، ۵/۱
- ۱۵- منصور پوری، قاضی سلیمان، رحمۃ للعالمین، ۳۱۶-۳۱۷
- ۱۶- المادردی، ابوالحسن، اعلام النبوة، بیروت: دارالکتب العلمیہ، ۱۴۰۶ھ/۱۹۸۶ء، ص:
- ۱۷- البخاری، کتاب المناقب، رقم الحدیث: ۳۵۵۷
- ۱۸- ایک قرن کی مدت چالیس سال سے ایک سوئیس سال تک بتائی جاتی ہے۔
- ۱۹- صحیح مسلم، رقم الحدیث: ۵۹۳۸، جامع ترمذی، ابواب المناقب، رقم الحدیث: ۱۵۳۹
- ۲۰- جامع ترمذی ابواب المناقب، حدیث: ۱۵۴۰
- ۲۱- ابن کثیر، السیرۃ النبویہ، ۶/۱۳
- ۲۲- عباس بن مرداس، دیوان
- ۲۳- جامع ترمذی، حدیث: ۱۵۴۳
- ۲۴- الانعام: ۱۲۴
- ۲۵- ابن کثیر، السیرۃ النبویہ، ۱/۱۸۳

عربی شاعری میں اجداد نبی ﷺ کے مناقب کا تحقیقی جائزہ

- ۲۶- السہلی، الروض الانف، ۱/۴۲۸
- ۲۷- ابن ہشام، السیرۃ النبویہ، ۱/۲۸۸
- ۲۸- اَيْضًا: ۱-۲
- ۲۹- دیوان حسان بن ثابت، ص: ۱۸۲
- ۳۰- الماوردی، ابوالحسن، اعلام النبویہ، ص:
- ۳۱- السہلی، الروض الانف، ۱/
- ۳۲- الطبری، محمد بن جریر، تاریخ الامم والملوک، مصر: مکتبۃ التجاریۃ الکبری، مطبعۃ الاستقامۃ بالقاہرہ، ۱۳۵۷ھ/۱۹۳۹ء، ۲/۲۸
- ۳۳- غسان یمن میں مآرب کے بند پر ایک پگھٹ کا نام ہے، حسان بن ثابت کہتے ہیں:
- إِنَّا سَأَلْنَا فِإِنَّا مَعْشَرُ نَجْبِ الْأَسَدِ نَسَبِنَا وَالْمَائِ غَسَانُ
- کیا تو نے کسی سے پوچھا نہیں؟ یعنی کیا تجھے معلوم نہیں کہ ہم اشرف لوگ ہیں بنی اسد ہمارا قبیلہ اور غسان ہمارا پگھٹ ہے۔
- ۳۴- ابن ہشام، السیرۃ النبویہ، ۱/۹
- ۳۵- حسین عبداللہ، حیاۃ سید العرب و تاریخ نھضۃ الاسلامیۃ مع العلم والمدینۃ، ۱۳۸۸ھ/۱۹۶۸ء، ۱/۵۰
- ۳۶- الماوردی، ابوالحسن، اعلام النبویہ، ص: ۱۵۲
- ۳۷- الطبری، محمد بن جریر، تاریخ الامم والملوک، ۲/۲۷
- ۳۸- الماوردی، ابوالحسن، اعلام النبویہ، ص: ۱۵۲-۱۵۳
- ۳۹- السہلی، الروض الانف، ۱/۳۰
- ۴۰- اَيْضًا: ۳۰-۳۱
- ۴۱- ابن ہشام، السیرۃ النبویہ، ۱/۷۶
- ۴۲- السہلی، الروض الانف، ۱/۳۰
- ۴۳- حسین عبداللہ، حیاۃ سید العرب و تاریخ نھضۃ الاسلامیۃ مع العلم والمدینۃ، ۱/۴۸
- ۴۴- البلاذری، انساب الاشراف، ۱/۳۱
- ۴۵- السہلی، الروض الانف، ۱/۳۰
- ۴۶- ان کا نام لیلی بنت حلوان تھا۔ یمن کے قبیلہ کی خاتون تھیں اور اپنے اوصاف و شمائل کی وجہ سے بڑی عزت کی نگاہ سے دیکھی جاتی تھیں، یہاں تک کہ ان کی اولاد کو باپ کی بجائے ماں کی طرف منسوب کیا جاتا ہے۔
- ۴۷- البلاذری، انساب الاشراف، ۱/۳۲
- ۴۸- حسین عبداللہ، حیاۃ سید العرب، ۱/۷۱
- ۴۹- البلاذری، انساب الاشراف، ۱/۴۷
- ۵۰- السہلی، الروض الانف، ۱/۳۰

عربی شاعری میں اجداد نبی ﷺ کے مناقب کا تحقیقی جائزہ

- ۵۱- محمد بن سعد، الطبقات الکبریٰ، ۱/۱۳۰
- ۵۲- الطبری، محمد بن جریر، تاریخ الامم والملوک، ۲/۲۴، البلاذری، انساب الاشراف، ۱/۳۲
- ۵۳- ابن ہشام، السیرۃ النبویہ، ۷۸۱، کتاب نسب قریش
- ۵۴- حسین عبداللہ، حیاة سید العرب، ۱/۴۷
- ۵۵- الشامی، محمد بن یوسف الصالحی، سبل الہدی والرشاد فی سیرۃ خیر العباد، تحقیق: مصطفیٰ عبدالواحد، قاہرہ: دار احیاء التراث العربی، ۱۳۱۸ھ/۱۹۹۷ء، ۱/۳۳۹
- ۵۶- ابن ہشام، السیرۃ النبویہ، ۱/۹۵
- ۵۷- القسطلانی، شرح العلامہ الزرقانی علی المواہب اللدنیہ بلخ الحمدیہ، بیروت: دارالکتب العلمیہ، ۱۳۱۷ھ/۱۹۹۶ء، ۱/۱۴۷
- ۵۸- الشامی، محمد بن یوسف الصالحی، سبل الہدی والرشاد فی سیرۃ خیر العباد، ۱/۳۳۸
- ۵۹- الحلبی، برہان الدین، السیرۃ الخلیفۃ من انسان العیون فی سیرۃ، الامین المؤمن، بیروت: المکتبۃ الاسلامیہ، ۱/۱۶
- ۶۰- أيضًا
- ۶۱- صحیح مسلم، رقم الحدیث: ۵۹۳۸، ترمذی، ابواب المناقب، رقم الحدیث: ۱۵۳۹
- ۶۲- القسطلانی، شرح العلامہ الزرقانی، ۱/۱۴۵
- ۶۳- الشامی، محمد بن یوسف الصالحی، سبل الہدی والرشاد فی سیرۃ خیر العباد، ۱/۳۳۵
- ۶۴- ابن ہشام، السیرۃ النبویہ، ۱/۹۶
- ۶۵- الطبری، محمد بن جریر، تاریخ الامم والملوک، ۱/۲۲، ابن ہشام، السیرۃ النبویہ، حسین عبداللہ، حیاة سید العرب، ۱/۴۶
- ۶۶- البلاذری، انساب الاشراف، ۱/۴۰، حسین عبداللہ، حیاة سید العرب، ۱/۴۶
- ۶۷- السہیلی، الروض الانف، ۱/۲۸، حسین عبداللہ، حیاة سید العرب، ۱/۴۵
- ۶۸- زرقانی میں یہ اشعار ٹھوڑے الفاظ کے فرق کے ساتھ اشعرخ بن عمرو الحمیری سے منسوب ہیں۔
- ۶۹- السمعانی، ابوسعید، عبدالکریم بن محمد، بیروت: دارالکتب العلمیہ، ۱۳۰۸ھ/۱۹۸۸ء، ۴/۸۵
- ۷۰- ابن ہشام، السیرۃ النبویہ، ۱/۹۸
- ۷۱- الطبری، محمد بن جریر، تاریخ الامم والملوک، ۲/۲۲، حسین عبداللہ، حیاة سید العرب، ۱/۴۶
- ۷۲- الادرم اسے کہتے ہیں جس کی ٹھوڑی میں نقص ہو، ناقص الذنن
- ۷۳- البلاذری، انساب الاشراف، ۱/۴۰
- ۷۴- السہیلی، الروض الانف، ۱/۲۷
- ۷۵- البلاذری، انساب الاشراف، ۱/۴۱
- ۷۶- ابن ہشام، السیرۃ النبویہ، ۹۹-۱۰۰
- ۷۷- السہیلی، الروض الانف، ۱/۲۶
- ۷۸- حسین عبداللہ، حیاة سید العرب، ۳۳-۳۴

عربی شاعری میں اجداد نبی ﷺ کے مناقب کا تحقیقی جائزہ

۷۹- لسان العرب میں یہ شعر اس طرح ہے:

يَا لَيْتَنِي شَاهِدُ فَحَوَاءَ دَعْوَتِهِ إِذَا فَرَيْشُ تَبَعِيَ الْخَلْقُ خِذْلَانَا

ابن منظور، لسان العرب، ۱/۵۹۳

۸۰- مصعب الزبیری، ابو عبد اللہ، کتاب نسب قریش، ۱/۱۳

۸۱- القمر: ۴۶

۸۲- حسین عبد اللہ، حیاة سید العرب، ۱/۴۳

۸۳- النجم: ۶

۸۴- الطبری، تاریخ الامم والملوک

۸۵- حسین عبد اللہ، حیاة سید العرب، ۱/۴۳

۸۶- الشامی، محمد بن یوسف الصالحی، بل الهدی والرشاد فی سیرة خیر العباد، ۱/۳۲

۸۷- السھیلی، الروض الانف، ۱/۲۵

۸۸- آپ کو قصی اس لیے کہا جاتا ہے کہ آپ وطن سے دور جا پڑے تھے۔ السھیلی، الروض الانف، ۱/۲۵

۸۹- الطبری، محمد بن جریر، تاریخ الامم والملوک، ۱۵-۱۷/۲

۹۰- رزاح بن ربیعہ قصی کا اخیانی بھائی تھا۔

۹۱- ابن ہشام، السیرة النبویة، ۱/۱۳۵

۹۲- السھیلی، الروض الانف، ۱/۲۶۶

۹۳- الزرقانی محمد بن عبد الباقی، شرح العلامة الزرقانی علی المواہب اللدنیة، ۱۳۹-۱۴۰/۱

۹۴- الطبری، محمد بن جریر، تاریخ الامم والملوک، ۲/۱۹

۹۵- السھیلی، الروض الانف، ۱/۲۵

۹۶- البلاذری، انساب الاشراف، ۱/۵۲

۹۷- شعر عبد اللہ بن الزبیری، ص: ۵۳

۹۸- البلاذری، انساب الاشراف، ۱/۶۲، ابن ہشام، السیرة النبویة

۹۹- شعر عبد اللہ بن الزبیری، ص: ۵۴، انساب الاشراف میں یہ اشعار مطرود بن کعب الخزاعی کی طرف منسوب کیے گئے ہیں۔ ۱/۶۰

۱۰۰- بلاذری نے حضرت یزید بن اسلم سے روایت کیا ہے کہ حضور ﷺ نے لونڈی دیکھی وہ شعر پڑھ رہی تھی:

كانت قريش بيضة فتفلقت المح خالصه لعبد الدار

حضور ﷺ نے ابو بکرؓ نے پوچھا کیا یہ شعر اس طرح ہے۔ انھوں نے فرمایا نہیں: (عبد مناف) اس طرح ہے۔ انساب الاشراف، ۱/۶۳

۱۰۱- احسان بن ثابت، دیوان، ص: ۲۵۷-۲۵۸

۱۰۲- ابن کثیر، السیرة النبویة، ۱/

۱۰۳- محمد بن سعد، الطبقات الکبری، ۲/۸۰

عربی شاعری میں اجداد نبی ﷺ کے مناقب کا تحقیقی جائزہ

- ۱۰۴- اَيْضًا: ۸۰-۸۱/۲
- ۱۰۵- انساب الاشراف میں عزفٹ کی جگہ وافیٹ ہے۔ ۱/۶۵
- ۱۰۶- الطبری، محمد بن جریر، تاریخ الامم والملوک، ۸-۹/۲
- ۱۰۷- ابن ہشام، سیرة النبی،
- ۱۰۸- البلاذری، انساب الاشراف، ۳/۱
- ۱۰۹- اَيْضًا: ۷۵/۱
- ۱۱۰- اَيْضًا
- ۱۱۱- ابن ہشام، سیرة النبی،
- ۱۱۲- اَيْضًا: ۷۹-۱۸۰/۱
- ۱۱۳- اَيْضًا: ۱۸۰/۱، طبقات ابن سعد میں یہ اشعار امیمہ بنت عبدالمطلب سے منسوب ہیں۔ ۱/۱۱۸
- ۱۱۴- ابن ہشام، سیرة النبی، ۱۸۰-۱۸۱/۱
- ۱۱۵- اَيْضًا: ۱۸۱-۱۸۲/۱
- ۱۱۶- اَيْضًا: ۱۸۲/۱
- ۱۱۷- اَيْضًا: ۱۸۲-۱۸۳/۱
- ۱۱۸- بلوغ الارب، ۷/۳
- ۱۱۹- اَيْضًا
- ۱۲۰- اَيْضًا، سلمان منصور پوری، رحمة للعالمین، حصہ دوم، ص: ۳۲۱
- ۱۲۱- بلوغ الارب، ۸/۳، رحمة للعالمین، ص: ۳۲۱
- ۱۲۲- اَيْضًا
- ۱۲۳- اَيْضًا: ۲۹/۳
- ۱۲۴- محمد بن سعد، الطبقات الکبری، ۱/۱۰۰، احمد بن زینی دحلان، السیرة النبویة، ۴/۱۳۴
- ۱۲۵- ابن کثیر، السیرة النبویة، ۱۹۵/۱
- ۱۲۶- دیوان، حسان بن ثابت، ص: ۲۳۷